

య వ న వ్వ నం

ప్రన్నెండు కొట్టారు. ఎదురుగా సముద్రం వంక చూస్తో చేతులో పేక కిందపడేశాడు లింగరాజు. ఆ రాత్రి ఆ క్లబ్బు వరండాలో, పదిహేను రూపాయలు వోడాడు ఎదురుగా కూచున్న ముగ్గురు మిత్రులకి.

“జాతకం ఏం బాగా లేదు. అన్నీ నష్టాలే!” అన్నాడు చిరునవ్వుతో రోషమూ, చిరాకూ కలిపి.

అవునని, ఇసకని అలికింది ఓ పెద్ద అల.

“పదిహేను రూపాయలంటే చాలా కష్టమే లింగరాజుకి. ఏమూలో, పాపం, ఓనెల మామూలు కర్చు తగ్గించుకుంటాడు. ఇతని కేం? ఇట్లానే వోడుతో వుంటాడు. ఆ భార్యది కష్టమంతా. కాని ఆ మాత్రం చీట్లపేక సరదా లేకుండా ఎట్లా బతుకుతాడు?” అని ఆలోచిస్తున్నాడు. వక్కన కూచున్న శానిటరీ ఇన్ స్పెక్టర్ లింగరాజువి అరు రూపాయలు గెలుచు కున్న పెద్ద మనిషి.

లింగరాజు క్లబ్బులో ఉచితమైన మెంబరు. అందరికీ తెలుసు- అతని నిరంతర దారిద్ర్యమూ, అతని సహజమైన స్నేహయోగ్యతా-

“పోనీ, నేను గెలుచుకున్న నాలుగు రూపాయలూ తిరిగి అతనికి ఇచ్చివెయ్యనా!” అనుకుంటున్నాడు ఎదురుగాకూచున్న తాసీల్తారు.

చూసవ జీవితంమీది రూపాయల మహిమని అలకించి నవ్వుతోంది రత్నగర్భ.

కాని అందరికీ తెలుసు లోలోపల, చీట్లపేకలోనేకాదు, జీవితంలో కూడా జాలీ, ఉదారత్వం అల్లాంటి శక్తుల్ని గట్టిగా రానిస్తే అసలు సరదాయే పోయి జీవితంలో నిస్పృహ కలుగుతుందని. జీవితమనే ఆటలో లాభనష్టాలమీదీ దృష్టి సన్నగిలకూడదు, సుఖపడాలంటే.

“మీ కుర్రాడి గొడవ యేమన్నా తేలిందా?” అని అడిగాడు లింగ రాజుని.

‘అబ్బాయి సంగతేమిటి?’ అన్నాడు పొరుగుూరునించి వచ్చినవాళ్ళ సహాధ్యాయుడు, డాక్టరు.

ఎదురుగా సముద్రం-ఎలెక్ట్రిక్ దీపాల కింద, తెల్లని నురుగుని అక్షతలలాగు చల్లుతోంది ఇసికమీద. ఆ ఎండాకాలపు రాత్రి నీళ్ళమీద చిన్నగాలి ఉచితంగా ఆహ్లాదాన్ని విరబోస్తోంది వాళ్ళ చుట్టూ. కాని ఇంత వరకు వాళ్ళ ఒక్క ఊణమైనా “ఎంత హాయి” అనైనా అనుకోలేదు. క్లబ్బులోనించి ఇళ్ళకి వెళ్ళి, పాత గమల మూల. పాత మంచాలమీద, పాత పెళ్ళాల పక్కన పడుకున్నదాకా గుర్తుకురాదు. తమనంత వరకూ, ఏ గుర్తూ ఆశించకుండా లాలించిన సముద్రపు గాలిలోని అవ్యాజమయిన దయ! విరుద్ధాలతో పోల్చుకుని కాని సౌఖ్యాన్ని గుర్తించలేరు మానవులు.

“తేలీదా నీకు? ఇతని అబ్బాయి — యూనివర్సిటీ రిసర్చి విద్యార్థి. చాలా తెలివైనవాడు. ఓ సినిమా నటిని పెళ్ళి చేసుకుంటానని పట్టు పట్టాడు.”

“ఇంకేం? సరస్వతిని అతను వరిస్తే లక్ష్మి అతన్నే వరించింది. ఇంతకన్న ఇంకేం కావాలి.” అన్నాడు సప్యతో డాక్టరు.

“అంతేనా? పదునూ, కులం, వంశం, నీతీ, ఏం ఆలోచించ నక్కరేదంటావా?” అన్నాడు లింగరాజు.

“ఆ పట్టణపులన్నీ ఇంకా ఎక్కడ వున్నాయో వ్యాసాల్లో, మాటల్లో తప్ప! డబ్బు. డబ్బు. డబ్బుతో సాధించలేనిదీ, డబ్బు తుడిచి వెయ్యలేనిదీ ఏ అప్రతిష్టా, అధర్మం, పాతకం లేనేలేవు. ఈనాడే కాదు, వేదకాలం నించీ కూడా” అన్నాడు తాసిల్దారు.

“అ డబ్బు లేదోయ్! సినిమానటి అంటే చాలా పిల్ల నటి” అన్నాడు లింగరాజు.

“అట్లా చెప్పు! అదా నీ గొడవ?” అని సినికల్ గా నవ్వాడు డాక్టరు.

“నీమంటాడు మీ అబ్బాయి?”

“మామూలే. అదీ లేనిది తాను బతకలేనంటాడు.”

“అమె లేనిదే నేను బతకలేను.” అని లోపల్నించి నిజంగా అన గలిగిన తమ యవ్వనాన్ని ప్రయత్నించిగాని జ్ఞాపకం చేసుకోలేక పోతున్నారు. ఈనాడు గానీ, వాళ్ళు చచ్చేదాకా వీనాడు గానీ ఆ మాట యెవరి విషయమైనగాని తాము అనమని వాళ్ళకి ధృఢంగా తెలుసు. అందుకనే అంత కష్టం వాళ్ళకి. ప్రతి నిమిషం యెన్నడూ తరగని ఉత్సాహంతో తీరంతో సరసాలాడే సముద్రాన్ని చూస్తో కూడా వాళ్ళు - ఒక కొత్త పిల్లని పట్టుకుని, ఆమెమీద ఇష్టాన్ని, జీవితంలో అన్ని విఠవలకన్న అధికం చేసుకుని, తల్లిదండ్రుల్ని కూడా వాదులుకోగల బలంతో కోరడం ఎట్లా వుంటుందో - ఆలోచనకి తెచ్చుకోలేరు. కాని ఆమాట అన్నా అనకపోయినా తామూ తత్తుల్యమైన అవస్థలో పడ్డవారే ఓనాడు. కానీ, ఈనాడు ఆ అనుభవం ఉత్త సిగ్గు, నవ్వు, వీదో చిన్న తనవు చేష్ట,

“పూర్వం ఇట్లాంటి వ్యవహారాలు సులభంగా తీరిపోయేవోయ్. ఓ గదిలో పెట్టి మెత్తగా తంతే వాదిలిపోయేది ప్రేమ జాడ్యం. ఈనాడు మగపిల్ల లకే కాదు, ఆడపిల్ల లకీ వుడుతోంది.”

“పెద్దవాళ్ళ మెత్తదనమే దీనికంతా కారణం. మానాన్న ఏం చేశాడనుకున్నావు? గేదె పలుగుతో తన్నాడు, నేనో గొల్లదాన్ని గదిలోకి తెచ్చుకున్నప్పుడు. ఆనాటినుంచి పాలని చూస్తే భయం నాకు.”

“అవును. ఒకప్పుడు మనమూ ఇలాంటి వెర్రిపోకిళ్ళు పోయిన మహానుభావులమే అనుకుంటో ఎట్లా కఠినంగా తన్నగలం, కుర్రవాళ్ళని?”

“మన లింగరాజు చూడు. ఎంత డబ్బుపెట్టాడనుకున్నావు. ఆ కుర్రవాడి చదువుమీద! ఆ ముండతో తిరిగి చదువు పాడుచేసుకుంటే డబ్బు

పంపనంటే చదువు మానేసి, ఆ పిల్లతో బిచ్చమెత్తుకుని బతుకుతానని రాశాడు ఆ సుపుత్రుడు.”

“ఆ పిల్ల చాలా అందమా ఏమిటా? చూశావా నువ్వు?”

“అందం లేదు, ఏమీలేదు.” అన్నాడు లింగరాజు బిట్టర్ గా.

“ఐతే?”

“అందమెందుకోయ్? సినిమా తెరమీద చూస్తే చాలు, అన్ని అందాలూ కల్పించుకుంటారు.”

“అదేమిటోయ్, ప్రత్యక్షంగా మనిషిని చూస్తో..... ..”

“కాని నాటకాల కూర్మయ్యని ఎరుగుదువుగా! నెల్లూరులో పెన్న దుబ్బుల్లో అతన్ని అనుగ్రహించిన జడ్జిగారి కూతూర్నే మంటావు? చాలా అందమైనది, చదువుకున్నది. నాటకాల మహిమ.”

మాటలు అవి సముద్రంకేసి చూస్తున్నారు. తమ బుద్ధికి మించిన ఈ కామ రహస్యాన్ని ఏమన్నా చెప్పగలదేమో ఆ రహస్య నిధి అన్నట్టు.

తాసిల్దారుకి చిన్నతనం జ్ఞాపకం వస్తోంది.

“చాలా సహజమోయ్, నేను ఓ నిజమైన కథ చెబుతాను వినండి” అంటో సిగరెట్టు వెలిగించాడు.

*

*

*

“అప్పుడు అయిదో ఫారం చదువుతున్నాను. యవ్వనం వాస్తోంది దని నాకుగానీ ఎవరికిగానీ గుర్తులేదు. ఇంకా పొట్టిలాగుల్లోనే వున్నాను. అప్పుడప్పుడు క్లాసులో అడపిల్లలకేసి చూసినప్పుడు ఆ ఇరుకు లాగుపెట్టే ఇబ్బంది కూడా నాకు సరిగా గుర్తురాని రోజులు. పాఠాలూ, అటలూ తప్ప ఆ రోజుల్లో సినిమాలూ, పాటకచేరీలూ, చలం వుస్తకాలూ!

అడవాళ్ళ నాటకం కంపెనీ వచ్చింది మాపూరు. మా నాన్నగారే ఆ వూరికి పెద్దమనిషి కావడంవల్ల ఆ నాటకం మొగవాళ్ళువచ్చి ఆయన్ని ఆశ్రయించారు. మా కుటుంబమంతా టిక్కెట్లు లేకుండానే, ప్రతి నాటకానికీ హాజరై నాము,

అడవాళ్ళే మొగవేషాలు కూడా, ముఖ్యపాత్రలన్నీనీ.

నాటకాల గ్లామర్ ఎప్పుడూ పోదనుకుంటాను. ఈనాడై నా చూసిన నాటకం, ఎరిగిన వేషాలవాళ్ళయినా సరే. ముందు ఆ డప్పులు, గుంపు, లైట్లు, నిరీక్షిస్తూ కూచోడం, తెర కదలిడం, ఏం చూడబోతున్నామో అనే ఆలోచనలూ-ఆ చిన్నతనంలో ఆ మొదటిరాత్రి ఏమైనానో! లోపల్నించి మంగళహారతి, పెంకాయ కొట్టడం. అవ్యక్తమైన మాటలు, చిన్ననవ్వులు, మనుషులు చీరె కుచ్చెళ్ళతో పరుగెత్తుతున్న చప్పుడు, తెల్లని మోచేతి థాగం తెర సందులోంచి కనిపించడం.

రెండో రంగంలో, రాజకుమారుడు రంగంమీద ప్రవేశించాడో లేదో, ఈకె తురాయి, వంపుతీరిన మీసం, చమ్మి కోటూ, లాగూ, కత్తి- అడదని తెలీదునుమా నాకు. నా హృదయం ఒక్కనిమిషంలో ఆ రాజకుమారుడి దయిందీ, జీవితంలో ఒక పెద్ద మెరుపు మెరిసినట్టు. ఇంక ఎన్నడూ ఇంతవరకూ నేనట్లా ప్రేమించలేదు. నాటక పాకలు తెలుసుగా నీకు-ఈనాటికీ అట్లానే వున్నాయి. రెండు అరిపోయే గానులైట్లు, కింద దుమ్ము; పైన రేకులూ, మూడు చిరిగిపోయిన తెరలూ-కాని ఆనాటినించి ఆ స్థలమంతా స్వర్గమయిందనుకో. నేను ఎదిగాక మైసూరులో దసరా ఉత్సవాలు, కాంగ్రెసు, పార్కెయిర్స్ ఎన్నో చూశాను. కాని అలాంటి అనుభవం ఎన్నడూ కలగలేదు. మళ్ళీ తరవాత జీవితంలో, మరి మనసుకే కల్పనాగుణం పోతుందో, ఎంత చిత్రమైనా మామూలై పోతుందో, ఎదిగిన కొద్దీ!

ఆ మాయ ఒక్కరోజు కాదు. మూడు నెలలు. ఆ రేకులూ, మట్టినేలా పగలు చూసినాసరే గుండె కొట్టుకునేదీ. అదో స్వర్గం. తెర లోపల్నించే పాడుకుంటో రంగంమీదికి వచ్చిన ఆ రాజకుమారుణ్ణి చూసిన నిమిషం నించి.

అతను తెరలోపలికి వెళితే దీపాలారిపోయి నట్టయిందీ. మళ్ళీ ఎప్పుడు కనబడతాడు? అతను తెరవెనకకి వెళ్ళలేదు ఎక్కడికో గొప్ప హర్యాల్లోకో, అంతఃపురాల్లోకో వెళ్ళాడనే.

ఇంటికి వెళ్ళిన తరవాత అమ్మా, అక్కయ్యా, నాన్నా చాలా సేపు ఆ నాటకం సంగతే మాట్లాడుతున్నారు. వాళ్ళకి నాలో సగం వెర్రెక్కింది. మర్నాడు నాటకం ప్రారంభం కాకముందే వెళ్ళాం. ఎవరోవాచ్చి అమ్మనీ, వాళ్ళనీ, తెర వెనకానికి రమ్మని పిలిచారు. తెర వెనకానికి! వాళ్ళలోకి! ఆలోచించకుండానే మొగవాళ్ళలోంచి చివాయిస లేచి నేనూ వాళ్ళ వెంబడి వెళ్ళాను. మంగళహారతికి సిద్ధమౌతున్నారు వాళ్ళు. వాళ్ళమధ్య నా రాజకుమారుడు. ఆ పుణ్యస్థలాన్ని తొక్కడానికి అర్హత ఉందా అన్నట్లు వెనకగా బెదురుతూ నుంచున్నాను నేను. అమ్మ వాళ్ళతో చనువుగా మాట్లాడుతోంది. వాళ్ళ మెళ్ళల్లో వజ్రహారాల్ని చేత్తో పట్టుకుని చూస్తోంది అమ్మ. “వుత్త పూసలే” అంది.

వాళ్ళు నవ్వారు.

“వజ్రాలమల్లే మెరిశాయి నిన్నరాత్రి” అంది.

“ఆ మనుషులూ వుత్తపూసలే” అన్నారు మా నాన్న ఆ రాత్రి. నాకెంతో కోపం వచ్చింది.

అదేమిటి అమ్మ ఆ రాజకుమారుల్ని, రాజకుమార్తెల్ని అంత దగ్గిరిగా తాకుతుంది. అంత చనువుగా నవ్వుతుంది? ఎన్నటికన్నా నాకా అదృష్టం కలుగుతుందా?

కొంత సేపటికి రాజకుమార్తె నన్ను చూసి, “మీ అబ్బాయి!” అంది.

నేను కరిగి నీరై నాను, నన్ను! నన్ను ప్రత్యేకించి పలికింది. శ్రీమహా విష్ణువు ప్రత్యక్షమై నుంచున్నా అట్లా అవుతానా? “రా నాయనా, దగ్గిరికి రా?” అని రాజకుమార్తె. నేనేమయినాను? దగ్గిరికి వెళ్ళాలని ఒకటే వుబిలాటం. కాని సిగ్గు, గౌరవం, ఇంకేమేమిటో? కదలేను.

తెరలోనించి వెలుపలి దీపాలకొంతి, వాళ్ళ రంగు మొహామీద ఆ పెదమల ఎరుపు, చెంపల తళతళ, ఆ చీరలకింద మిస్టరీ! ఎన్నటికన్నా జన్మలో ఏ అందాలు చూసినా, మళ్ళీ మనసు అట్లా అవుతుందా! స్వర్గంలో తెప్పరసల్ని చూసినా? నా చిన్ననాటి కళ్ళ కొత్త యవ్వనపు దృష్టి? మళ్ళీ ఏ దేవతలో కటాక్షిస్తేనే తప్ప!

మా అక్క రాజకుమారుడి మీసాల నల్ల రంగును తాకి నప్పుతోంది. పరాయి యువకుణ్ణి!

“ఎంత బావుందో మీ చీర! ఎంతకీ తీశారు!” అన్నాడు రాజకుమారుడు.

ఎక్కడో మనసులో ఆ మాటలు, నా ఊహకల్పనా అందాలకి సరిపడక గొడవ చేస్తున్నాయి. కానీ అంకురించే యవ్వన కాంతులకి గొప్ప ఆధారం దొరికింది. వాటిని అర్పగల శక్తి ఈ ముసలి ప్రపంచానికి లేదు, ఒక్క కాలానికి తప్ప!

ఇంటికి వెళ్ళి వడుకుంటే అనేక కలలు. చెవుల్లో అవే పాటలు. కళ్ళముందు అవే రూపాలు.

సాయంత్రం తక్కిన పిల్లలతో కలిసి ఆ నాటకాలు మళ్ళీ. ఎంత వల్లించినా బడిపాలాలు వొప్పచెప్పలేని నాకు ఆ నాటకమంతా కంఠతా వొచ్చేసింది. వెషురుబద్దలు కత్తులుగా, ఇటిక పొడుము రంగుగా, దూకి, ఎగిరి, శత్రువులతో యుద్ధాలుచేసి, రాజకుమార్తెని రక్షించేవాణ్ణి.

మా ప్రేక్షకులు మా అక్కయ్య వొక్కతే మాకు సలహాలిస్తో- పోర్లను అందిస్తో, మెచ్చుకుంటో రెండురోజులు చూసి, మూడో రోజున అమ్మక ఫిర్యాదు చేసింది. సాయంత్రాలు చదవకుండా నాటకాలు ఆడుతున్నానని, ఇదివరకు మాత్రం చదివానా సాయంత్రాలు. ఆడుకున్నానుగాని! ఆ ఫిర్యాదు విని సంతోషించి మా అమ్మ కూడా మా నాటకాలకి హాజరవడం ప్రారంభించింది.

అమ్మా వాళ్ళు ఆసలు నాటకాలకి వచ్చినా రాకపోయినా ఎవరో బంధువులతో ఎట్లాగో వోలాగు ప్రతినాటకావికీ హాజరై నాను. రోజు విడిచి రోజు నాటకం. వాళ్ళకి నాలుగయిదు నాటకాలే తెలుసు. అవే తిరిగి తిరిగి చూపిస్తున్నారు. అన్నీ కంఠోపాఠమైనాయి నాకు. వీలై నప్పుడల్లా ఎవరితోనో ఒకరితో నాటకం ముందే లోపలికివెళ్ళి వాళ్ళని చూసి వస్తోవుంటాను. మాటల్లో కాకపోయినా, నేను వాళ్ళకి పరిచయం, సాయంత్రం

మా నాటకాలు, రాత్రికి నిజం నాటకాలు, పగలంతా బిళ్లొకూడా కలలు. వాళ్ళని గురించే వూహలు. వాళ్ళతో పరిచయం కావడం, నన్ను తెలిసినట్లు పలకరించడం, నన్నూ సహాయం చేయనీయడం, అంతకంటే కలలు కనడానికి వయసులేదు. కాని ఆ మాధుర్యం వుంది. నేను పురుషుణ్ణి. వాళ్ళు స్త్రీలు. మా ఊరి రొడీలు కొందరు అల్లరి చెయ్యాలనీ, తెర వెనకాలకి జొరబడాలనీ ప్రయత్నాలు చేస్తున్నట్లు కూడా తెలుసు నాకు. అట్లాంటి దేమన్నా జరిగితే నాటకం స్త్రీలని ఎట్లాగో రక్షించడానికి నేను సిద్ధంగా వుండాలని కాచుకుని వుండేవాణ్ణి. ఆ నాటకానికి వచ్చిన ప్రతి మనిషీ రొడీగా కనపడి, నాకు విరోధి అయేవాడు. ఆ దినాలన్నీ ఆ నాటకాల అందాలలో, ఆ సర్దుకుల ఆదరాస్వేషణలో బతకాను.

తను కాపరానికి వెళ్ళినప్పట్టించి మా అక్కయ్యకి నామీద పదీంతలు శ్రద్ధ పెరిగింది. ఇంటికి రాసే ప్రతి ఉత్తరంలోనూ నేనెట్లా చదువుతున్నానో, బుద్ధిగా వున్నానో అమ్మని అడుగుతోంది. నన్నెట్లా తన్ని చదివింపాలో, గొప్పవాణ్ణి చెయ్యాలో సలహాలిస్తోంది. తాను పుట్టింటికి వచ్చినప్పుడు ఆమె దృష్టి అంతా నామీదే వుంటుంది. నేను కూచోడంలో, భోజనం చెయ్యడంలో, చదువులో, మాటలో, అన్నిట్లోనూ నాలో వేలకొలది లోపాలు కనపడి మా అమ్మతో మాట్లాడేడి. ఆమె నామీద సరైన శ్రద్ధ చూపటంలేదనీ, అపసరమైనంత తిట్టడం లేదనీ, నాన్నగారితో చెప్పి తన్నించటంలేదనీ, అదంతా ప్రేమ అని నమ్మమంటారు పిల్లల్ని. తామూ నమ్ముతారు పెద్దవాళ్ళు. మా బంధువులంతా పొగిడేవాళ్ళు మా అక్కయ్యని. తమ్ముడిమీద ఎంత ప్రేమ అని. పెద్దవాళ్లు ఎప్పుడూ తెలుసుకోలేనిదేమంటే పిల్లలు మూర్ఖులు కారనీ, లోకపరత్వం. అబద్ధం, ఇంకా మనసులమీద కమ్మని పిల్లల మనసులకి వాస్తవాన్ని తెలుసుకునే స్వచ్ఛమయిన శక్తి వుంటుందనీ, పిల్లలకి తెలీదు. కాని వాస్తవమయిన విలవలు, ఈ మాయ తెరల్ని తొలిగించి రిజిష్టరు చేస్తూనే వుంటుంది వాళ్ళ మనసు. జాగ్రత్తగా వెతికి వెతికి నూరిపోసేది అమ్మకి. నా మిత్రులందరు రొడీలు, నా అటలు దౌర్జన్యాలు, నా మాటలు బూతులని ఏరి చూపుతో.

కాపరానికి వెళ్ళక ముందు నాతో, చీవాట్లు తినే పిల్ల - అక్కయ్య ఆ కార్యం గదిలోకి వెళ్ళి రాగానే, ఆ వొక్క పనితో ఆమెకి ఒక స్థానం, గౌరవం, విచక్షణ, విమర్శన, పీఠంమీద ఆసనం, అన్నీ కలిగినట్టు అనుకుంటోంది. ఆమె గోల ప్రారంభించింది, నేను నాటకాలు చూసి ఎందుకూ కొరగాకుండా పోతున్నానని.

ఆనాటి రాత్రి నాటకం ప్రారంభించడం ఆలస్యమయింది. హాలులో కలవరం, అంతకుముందే నేను లోపలికి వెళ్ళినప్పుడు నారాజ కుమారుడు కనిపించలేదు. గడ్డం సాయిబు వేషం వేసి, “ఇస్కీ మావురే బెల్లం.” అని అప్పుడప్పుడు సరైనకథ పట్టుతో అనడం తప్ప పనిలేని మానేజరు తెరముందుకి వచ్చి, రాజకుమారుడికి జబ్బు చెయ్యడం చేత ఆలస్యంగా ప్రారంభమౌతుందని చెప్పి క్షమార్పణ అడిగి లోపలికి వెళ్ళాడు. అతని వెనకనే నేనూ లోపలికి వెళ్ళాను. నా రాజ కుమారుడికి జబ్బు.

అప్పటికే నా రాజకుమారుడు రంగు వూసుకున్నాడు. మోచేతుల వరకూ కంఠం కిందికి తెలుపు. తక్కింది కారునలుపు. కాని నాకాభేదం ఆనాడు గుర్తులేదు. రెవికమీద ఓ గుడ్డని బిగించి కట్టుకుంటున్నాడు. కోటు పైకి తన స్త్రీత్వం కనబడకుండానని ఇప్పుడు తెలుసు నాకు. అందరూ మంగళహారతి పాడుతున్నారు. జబ్బుతో వాడిపోయిన అతని మొహంకేసి చూస్తో, నా హృదయమంతా ఆమెకి ఇచ్చేసి దూరంగా నిలబడ్డాను. ఒక కొవ్వొత్తి కాంతి ఆమెమీద పడుతోంది. విరబోసుకున్న జాట్లు నల్లని వీపు మీద పమిట కిందికి వాదీలేసింది, ఎర్రని పెదవులు, తీర్చిన కనుబొమ్మలు, సన్నని మీసం. అటునించి నాటక ప్రారంభంలో నా గుండెలు కొట్టుకునేట్టు చేసే మంగళహారతి.

ఇటూ అటూ చూశాడు రాజకుమారుడు నిస్సహాయంగా. ఎవరూ లేరు నేను తప్ప!

అలిసిపోయిన కంఠంతో “నాయనా! ఇలా రా” అంది. ఆకాశం నించి చుక్కలు మెరుస్తో లోపలికి వచ్చి మా చుట్టూ నాట్యమాడాయి.

సిగ్గుగా దగ్గరికి వెళ్లాను. అడదీ అని నాకు గుర్తుకురాలేదు. కాని తెలుసు. మీకు అర్థమౌతోంది కదూ ఆ చిత్తవృత్తి? ప్రతిదీ స్థిరంగా తెలిసిపోయిన మన ఈనాటి గడ్డు మనసుకి అందదు. అలికినట్లు, మారినట్లు, కలిసిపోతున్నట్లు తోచే ఆ చిన్ననాటి దృష్టి. పద్నాలుగేళ్ళు నిండిన నాకే అట్లా వుంటే, కొత్తగా లోకం చూసే శిశువులకి ఎట్లా కనపడతాయో యీ వస్తువులూ, మనుషులూ అనుకుంటాను. గంతులేనే ఆవుదూడ కళ్ళలో కనబడుతుంది ఆ కొత్తదనం; ప్రతిదీ కళ్ళు తెరిచి చూసి చేతులు జాచే పసిపిల్లల భంగిమలో. ఆమె అడదీ అనే నిశ్చయమైతే! పమిటలేని ఆమె వాయలకు వెడతానా? ఈనాటికై నా వెళ్ళగలనా?

“రా నాయినా, దగ్గరకి. ఈ బట్టని వీపున విగించి పిన్నులు పెట్టు” అంది.

నేనేమైనాను? అలాటి నిముషాల్లోనే ఈ మనుష్య జీవితపు గొప్ప విలవలు అర్థమౌతాయి. అంత ఆనందం ప్రసాదించిన ఈశ్వరుడిమీద అప్రయత్నంగా కృతజ్ఞత కలుగుతుంది. ఈనాడు అదీ రాదు. కాని ఓనాడు అనుభవించాము. ఆ ఆనందం ఈ భూలోకానికే. మనుషులకే. అన్నీ తెలిసిన దేవతల కెట్లా కలుగుతుంది?

వొణుకుతున్న వేళ్ళతో ఆ వీపుని విగించాను. మేలుకుంటున్న నా పురుషత్వం నాకు తెలీకుండా గంతులేస్తోంది. నాలో ఉప్పొంగి వేళ్ళలో, నా కళ్ళలో జ్యాలించి, నా వూపిరినీ, నా కంఠాన్నీ నొక్కుతోంది.

తరవాత ఆ వల్కలాల్ని సద్దాను.

“ఛాంక్స్” అనేందుకు తెలుగుమాట లేకపోవడం ఎంత దురదృష్టం! నావంక నా కళ్ళలోకి చూసి చిరునవ్వు నవ్వింది ఆమె. అతను రాజకుమారుడు.

“నీపేరేమిటి నాయనా!”

“మాధవరావు”

“చదువుకుంటున్నావా?”

“ఊ”

“పెళ్ళయిందా?”

“లేదు.”

ఆమె పక్కన నుంచుని కోటూ, కత్తి అన్నీ అందించాను.

రాజకుమార్తె పాట వినబడుతోంది దీనమైన ఆ పాట మధ్యలో. దర్శకుల చూపుల్ని వెలిగిస్తో రాజకుమారుడు ప్రవేశించాలి రంగంమీదికి. నాకు తెలుసు.

“పాట!” అన్నాను.

ఎంత దయతో నవ్వింది!

“వెడుతున్నాను.... చూడు.... సరిగావుందా? జుట్టు కనబడటంలేదు కదూ?” అంటోంది అద్దంలో తనని చూసుకుంటో, అద్దంలోంచి నన్ను చూస్తో. పెదవుల్ని ముందుకి చాచింది ముద్దువలె.

హాడలిపోయినాను. మూర్ఛపడతాననిపించింది. కాని ఆ ఆవేదనలో “పాట, పాట వెళ్ళాలి” అంటోంది నా మనసు.

“పాట” అన్నాను పైకి.

“పాడనీ”

అని తీరికగా అద్దం పెట్టేసి నా వైపు తిరిగింది. ఎంత ధైర్యం. ఎంత స్వేచ్ఛ! అంటే తనకోసం ఇట్లా పాడుతో వుండవలసిందే. తను వెళ్ళతలుచుకున్నదాకా! రాజకుమారుడు మరి.

“వొళ్లు బావుంతలా. వెళ్ళి గొంతు చించుకోవాలి” అంటో బద్ధకంగా బయలుదేరింది. ఆ బద్ధకం పోగొట్టడానికి నా రక్తం ఔషధంగా ఇద్దును. ఆమె పాదాలు గట్టిగా నడవనక్కర్లేకుండా, నా వొంటిని ఆ నేలమీద పరుద్దును! ఎలాగో నాలోపలి ఆరాధన అర్థమయింది గావును, ఆనాటి రాత్రి ఆమెకి. నా పక్కన ఆగి, నా చంపల్ని వేళ్ళతో పట్టుకుని వూయించి, ఒక్కపరుగు తీసింది.

అట్లానే నుంచుని పోయినాను; యత్నించి కూడా అడుగు కదలలేను. ఆ అద్దం, ఆమె వేళ్లు తాకిన ఆ రంగులు, ఆమె విప్పివేసిన ఆ

చౌక చీర, అన్నీ అన్నీ వెలలేని ఐశ్వర్యాలు! నుంచున్నాను. బైట పరుష వాక్యాలు. ఆ కథానాయకిని చెరపెట్టిన నీచుడినించి. కత్తియుద్దం, పద్యాలు, వీరకీర్తనలు డ్యూయట్లు.

రంగమైపోయి, నలుగురూ గబగబా లోపలికి వచ్చారు. ఆమె నా వంక చూసి విసుకుగా “ఇక్కడ ఎందుకు, బైటవెళ్ళి కూచుని చూడు” అంది.

హాడిలిపోయినాను. దీపాలారిపోయాయి. కాళ్ళు తడబడుతో వెళ్ళాను ఏం చేశాను నేను అంత అగ్రహానికి?

ఈనాడై తేనా! కులాసాగా-

“ఆడవాళ్ళు, వాళ్ళ చిత్తవృత్తికి ఓ అర్థం ఉందా? ఋద్ధిలేనివాళ్ళు” అనేసి, ఆ వెపుకి పోము.

కాని ఆనాడు ఆమె అనుగ్రహం మళ్ళీ సంపాదించిందాకా నిలవ గలనా? నాటకం చూడలేదు. కళ్ళనీళ్ళు, గొడవపడే గుండే అడ్డమైనాయి. రాత్రి నిద్రలేదు. మళ్ళీ రాత్రి ఎప్పుడవుతుంది? కాని ఎట్లా చూస్తుందో నన్ను! అసలు నావంక చూస్తుందా? ఏమైనా వెళ్ళకుండా వుండలేను.

అక్కయ్య నాటకాల వాళ్ళని తిట్టి పోస్తోంది. వాళ్ళు చేసిన పాప మల్లా నన్ను లోపలికి రానిస్తున్నారనో, లెక తనకన్న వాళ్ళని ఎక్కువగా తలచుకుంటున్నాననో, ఇష్టపడుతున్నాననో! కాని నాటకాలకి ఉచితంగా వాస్తుంది. లోపలికి వచ్చి వాళ్ళతో కులాసాగా మాట్లాడుతుంది. వాళ్ళని పొగుడుతుంది. బైటికి వచ్చి తక్కిన ఆడవాళ్ళ ముందు బిడాయి చూపిస్తుంది. వాళ్ళు తనకి తెలుసునని వాళ్ళ ఆంతర్యాలు మాట్లాడు తుంది.

చిన్నతనంలో ఈ చౌర్యం చాలా బాధపెడుతుంది పిల్లల్ని. తాము ప్రేమించే మనుష్యుల్నే అర్థం కాకుండా చేస్తుంది.

నా వయసుకి ఈ వేషాలూ, అబద్ధాలు అర్థం కావలసిందే నాకు. కాని అమ్మా, నాన్నా చాలా నూనృతం కలవాళ్ళు. ముఖం ముందు ఓమాట,

వెనక ఓ మాట తక్కువ వాళ్లలో. ముఖ్యం నన్ను ఇబ్బందిలో పెట్టరు. బంధువుల్ని తిట్టుకుని పిల్లలమంది, ఆ బంధువుల మీదే తమతో కలిసి ప్రేమ నటించమంటారు పెద్దలు.

మా అక్కయ్యకి మా అమ్మానాన్న మీద కూడా గౌరవం కొంత తగ్గింది. లోకానికి పనికిరాని వ్యర్థులని. అత్తవారింటికి వెళ్ళి చాలా అబద్ధాలు నేర్చుకుంది.

ఎందుకో ఆ రాత్రి నాటకానికి నేను వెళ్లకుండా చెయ్యాలని పట్టు పట్టింది అక్కయ్య. మాబావకూడా జోడై నాడు. తన బావమరిది అవిధంగా గాడిద అయిపోతోంటే, నాటక పాకలు పట్టుకు తిరుగుతో వుంటే తనకి అప్రతిష్ట అన్నాడు. మా నాన్నా, అమ్మా ఏమీ అనలేదు. ఏరి కోరి తెచ్చు కున్నాం ఇతన్ని; అతనితో కలిసి మనపిల్ల ఇట్లా అయింది; అనుభవించాలి అన్నట్లు చూస్తున్నారు నాన్న అని తెలుసుకున్నాను నేను కొన్నేళ్ళకి.

నేను మాత్రం వెళ్ళి తీరాలని నిశ్చయించుకున్నాను. ఏమైనా సరే. ఆమె మళ్ళీ నామీద దయగా నవ్విందాకా నేను బతకలేను.

నేను బయలుదేరుతో వుండగా మా బావ అడ్డమైనాడు. అధికారంగా “ఎక్కడికి?” అన్నాడు. నేను తలొంచుకుని పరిగెత్తాను. తిరిగి వచ్చాక ఏమైనా కానీ, ముందు నేను వెళ్ళాలి!

కొట్టుకునే గుండెలతో పరిగెత్తుకుని సరాసరి నాటకం పాకలోకి వెళ్ళి తెర పక్కగా నుంచుని చూస్తున్నాను. మా నాన్నగారి అధికృత వల్ల నాకు చొరవ, ఆ వూళ్ళో ఎక్కడికైనా సరే. యీ నాటకం పాకలోనూ అంటే. అందరూ గుంపుగా పోగై తొరతొరగా తయారౌతున్నారు నెట్టుకుంటో. నవ్వుకుంటో, అరచుకుంటో. “ఆ కత్తి ఇట్లా తే. పఫ్ (puff) అండియ్యి, నీకేం బుద్ధిలేదు పే, ఒదులు” ఇట్లాంటి కేకలు. మధ్య మధ్య బూతులు. వాళ్ళ తక్కువజాతి భాష, తేలిక నవ్వు, చవక వేళాకోళాలు, అర్థం లేని కోపాలు. ఇవేమీ ఆనాడు నా కళ్ళు తెరవలేదు. ఇంకోళ్లలో ఐతే నా సహాధ్యాయులలోనైనా, వెచిటనే నాకు అసహ్యం కలిగేది. కాని ఆమెమీద నా

అనురాగం, మనత వాళ్ళందరిమీదికీ కూడా ప్రసరించింది. ఓ మైకంలో, కలలో బతుకుతున్నాను. అజ్ఞానంలోనని మీరన్నా నిజమే కావచ్చు, చచ్చి పోయింతరవాత ఎక్కడో మేలుకోడమే వుంటే, పాతజీవితంలో అట్లాంటి అంధకారంలో బతికామని అనుకుంటావేమో! కాని నా ఈనాటి వాస్తవం ఏమీ ఉన్నత ఆనందం కాదు ఆనాటి మాయకన్న!

నేను వాళ్ళ మధ్యకి వెడితే ఒక మొగవాడు వచ్చాడనే వ్యాస వాచ్చేదికాదు వాళ్ళకి. నాముందే బట్టలు మార్చుకునేవారు. అవతల వారి మనసులో ఆ సిగ్గు లేకపోతే. అసలు వాళ్ళ మనసులోనూ వుండదంటారు. అదీగాక నా వయసుకి చిన్నకరీరం నాది. రైళ్ళలో ఇంకా అరటిక్కెట్టే నాకు. అదీగాక వాళ్ళమధ్య మొగాళ్ళు రంగులు వేస్తో, రెవికలు సద్దుతో ఉంటే, మొగవాళ్ళ దృష్టి వాళ్ళని ఇబ్బంది పెట్టడం ఎప్పుడో మానేసింది అని తెలుసు.

చివరికి నా రాజకుమారుడి దృష్టి నాపైని నిలిచింది. చాలా నీరసంగా వుంది ఆమె, నా వంక చూసి లోపల నవ్వుకుని-

“ఏం మళ్ళీ నా రొమ్ములు తిగించాలని వచ్చావా? బాగా మరిగాడు” అంది.

అందరూ పెద్ద నవ్వు నన్ను చూసి.

“ఏమిటి? ఏమిటి?” అన్నారు.

“నిన్నరాత్రి.....”

ఇంక బైటికి ఒక్క పరుగు తీశాను.

చాలా కోపం వచ్చింది నాకు. కాని ఏంలాభం? ప్రేమించిన మీకు అర్థమౌతుంది. కోపం వొస్తుంది ప్రీయురాలిమీద. ఆమెని నరకాలి, చంపాలి, లేక రక్షించమని పాపాలమీద వాలాలి. అంతేగాని మన కేమని ఉపేక్షించమని వాదులుకోలేము. కాదూ-ఆనాడు అంతే నేను!

నాటకం చూడలేదు. పాక వెలపలినించి వినపడే పాటలద్వారా, మాటలద్వారా నాటకాన్ని వెంబడిస్తోనే వుంది వెనక మనసు. ఆమె అను

గ్రహాన్ని సంపాదించడం ఎట్లాగా అని మధ్య మధ్య ఆలోచన. కసి ఎలా తీర్చుకోవడమూ అని నాటకకాలకి నిప్పంటించడం దగ్గిరికి పోయి నాయి వూహలు! ఓమూల అంటించి, యోధుడిమల్లె ఆమెని రక్షించాలి కాలి పోనీలేను!

చివరికి ఆమెని ఒంటరిగా కలుసుకోవాలని నిశ్చయించుకున్నాను. ఎట్లా? నాటకమంతా తిరగవేసుకున్నాను మనసులో. ఈ కొత్త నాటకంలో అతను శ్రీ వేషంతో అంతఃపురంలోకి వెడతాడు నా రాజకుమారుడు తనని కనుక్కున్న శత్రువులతో ఆడవేషంలోనే యుద్ధంచేసి తప్పించుకొని బయటపడతాడు. ఆ యుద్ధం జరుగుతూవుండగా వెళ్ళి, సైదు కర్టెన్లో నుంచున్నాను. ఒక్కదూకుతో ఆమె నామీద పడ్డది, విచ్చు కత్తితో సహా. నేను పడిపోకుండా ఆమెని పట్టుకున్నాను. ఆశ్చర్యంతో మొహమెత్తంది. నేను కావలించుకోవాలను కోలేదు. నా తప్పు తెలిసి హడలిపోయినాను. ఆమె శ్రీ. బనారసు చీరె, నగలు, కోమలమైన ముఖం-నా వొళ్ళు ఏ మయింది?

ఆమె తలెత్తి నన్ను చూసింది. కాని నా చేతుల్లోంచి తప్పించుకో లేదు; తోనెయ్యలేదు. ఆమె నేనూ ఒకటే ఎత్తు. కాని నా చేతులు చాలా సన్నం!

పకపక నవ్వింది. చప్పున అపింది. శబ్దమౌతుందని జ్ఞాపకం వొచ్చి,

“కుర్రాడా! కుర్రాడా!” అంది నేనంతా కావలిస్తే పన్నాగం పన్నా ననుకుంది గావును. అపుడేమి ఆలోచించలేదు. ఇంకా నా చేతుల్లోనే వుంది ఆమె. మరి ఆ క్షణాన ఎదిగానో నా మొహం ఎట్లా మారిందో తెలీదు. ఆమె కావలిసే నన్ను అనుకుంది అనుకున్నాను. కాని ఆమె యుద్ధంలో అలిసి అనుకుంది నన్ను, జబ్బు నీరసంవల్ల!

నీరసంగా, “కొంచెం మంచిసీళ్లు” అని నామీద బరువువేసి కళ్లు మూసుకుంది, ఏం చేయను? ఎట్లా వొదలను? ఎట్లా మంచి నీళ్లివ్వను? ఏం చేస్తే మళ్ళీ ఏం కోప్పడుతుందో, నా దేవి!

రెండు నిమిషాల్లో కళ్లు తెరచింది, అతి భద్రంగా కూచోపెట్టి కుండలో నీళ్లు యిచ్చాను. ఆ ఎర్రని పెదీమలతో తాగి, నవ్వింది.

“ఇందాకా వెళ్లి పోయినావు; కోపం వచ్చిందా?”

“ఊ! ఎందుకు నవ్వావు?”

“ఎంత అభిమానం! ప్రతి రోజూ నీచేతే విగించుకుంటాను రొమ్ము, కోపం పోతుందా?”

“నీ వాళ్లు ఎట్లా వుంది?”

“ఎలా వుందని చెప్పను? జరం.”

“జరం!”

“మందు తీసుకుంటున్నావా?”

“మండు! నాకెవరు మందు తెచ్చిపెడతారు?”

“నేను తెచ్చి పెడతాను.”

“నువ్వా!”

“ఎందుకు ఈ వేషంవేసి, యుద్ధాలుచేసి అలిసిపోతావు?”

ఏమిటో, నా కంఠంలో ఆమెకి ఏం వినపడ్డదో, కళ్ళనిండా నీళ్లు నిండాయి. చంపలమీద కారాయి. ఎట్లా తుడుచుకుంటుంది? నాకప్పుడు తెలీదు, బనారసు చీరె నీళ్లింకవు. పైగా ఎరువు కూడాను ఇటూ అటూ వెతుక్కుంటోంది. ఇంకా కుత్రాళ్లు ఆనాడు అత్తర్లు వేసిన జేబురుమాళ్లు ఎరగరు. నా చొక్కాతో తుడిచాను ఆమె కళ్ళని. దాంతో ఎందుకో అవుకోలేక వేడ్చింది నా బుజంమీద చెయ్యేసి.

ఏం చెయ్యను! ఏం చెయ్యను! ఎందుకింత చిన్నవాణ్ణి ఇంకా?

అట్లా అనుకుంటోనే ఎదుగుతారు పసిపిల్లలు పిల్లవాళ్లుగా, పిల్ల వాళ్లు యువకులుగా, ఏవేవో చెయ్యాలనే కోర్కెలతో, తొరగా ఎదగాలనే ఉబలాటంతో అంతసేపూ అనుభవించే ఆదృష్టాన్ని, నిర్వాజమైన ఆనందాన్ని, వెనక్కి వొడిలేసుకుంటో.

“నాయనా! ఏం దయ నాయనా, దీక్కుమాలినదానిమీద?”-అని నా తలని రొమ్ముకి అద్దుకుంది.

ఈనాడు తెలుసు నాకు ఆమె చాలా సాధారణమైన ఆ. తెలివి లేదు. సంస్కారం లేదు. సంఘంలో నీచురాలు. అమాయకుడైన కుర్రవాణ్ణి నేను. నేను కట్టుకుంటున్న అందాలు, ఔన్నత్యాలు, నా భావాలు అన్నీ అబద్ధాలు, వాస్తవ ప్రపంచంలో! ఎదిగిన కళ్ళ సత్యానుభవంలో నవ్వులపాలు!

కాని ఆ నిమిషాన వెర్రిసానుభూతిచూపే నా నిస్సహాయపు ఆదరం వల్ల ఆమె హృదయం నటనలతో, దుమ్ములో పురుషుల మట్టి కోర్కెలలో మకిలి పట్టిన ఆమె ఆత్మలోపలినించి, నా నిర్మలమైన దయవల్ల కదిలి నాపైకి ప్రసరించిన ఆమె ప్రేమని గమనిస్తే, ఎంత కల్మషంగా కనపడనీ లోకం, మానవులెంత తుచ్చులైనా లోపల ఈ పై పై కల్మషాలకి చిక్కక తప్పించుకున్న దైవత్యంఇంకా లేదనగలమా ఏ జీవిలోనైనా?

మరునాడు పొద్దున్నే ఆస్పత్రికి వెళ్ళాను. డాక్టరు మాయింటి డాక్టరు. ఎవరికి జ్వరం అని చెప్పను? మాభాళ్ళకి ఎవరికో జరం అని చెప్పటానికి కొంత సెన్సిమెన్ట్ కూడాను. ఆమె నాది. ఆమె జరమూనాదే!

“జరంగా ఉంది డాక్టరుగారూ?”

“నీకు జరమా? ఎన్ని రోజుల నించి?”

“నాలుగు రోజులనించి.”

“రాత్రంతా మేలుకుని నాటకాలు చూస్తున్నావుకదూ?”

ఆయనా చూస్తున్నాడు.

తాకి చూసాడు నన్ను—

“జరం లేదే!”

“రాత్రిళ్లు వస్తోంది.”

“పుత్ర జరమేనా?”

ఆమె దగ్గింది కూడానూ.

“దగ్గు కూడా.”

(3)

చీటీ రాసి ఇచ్చాడు.

తీసుకెళ్ళి కాంపౌండరుకి ఇచ్చాను.

“ఇట్టారండి. నోరు తెరవండి.”

ఇదేమిటి నన్ను నోరు తెరవమంటాడు? కాని ఏం చెయ్యను?

ఓ మందువుల్ల పెట్టి కంఠం లోపల కెలికాడు. చేదు. కాఫీ, పెన రట్లు కక్కాను!

“జరం వొచ్చి పెనరట్టా! ఏం తినవద్దు. నగ్గుబియ్యం జావ”

అంతటితో తీరలా నా అవస్థ. ఓ దోసు చేదుమందు తాగించాడు.

అయితేనేం, బుడ్డిలో మూడురోజుల మందు దొరికింది. ఏ బాధా తెలియకుండా ఆ బుడ్డి పట్టుకు పరుగెత్తాను. సంచీవి పర్వతం తీసుకెళ్ళే హనుమంతుడిమల్లె—

నాటకం వాళ్లు సత్రంలో బస అని తెలుసునాకు. తీరా గుమ్మందాటి వెళ్ళిందాకా ఏం మాట్లాడాలో ఆలోచించుకోలేదు.

ఇంకా అందరూ నిద్దర్లు లేవలేదు. కొందరు కళ్ళు నులుముకుని కూచున్నారు.

ఆ వక్క బట్టలు చూసి అయినా నాన్వవ్నం చెదిరిపోలేదంటే, నాప్రేమ వెర్రితనాన్నో, ఔన్నత్యాన్నో యోచించుకోండి. మా నాన్నగారు సంపన్నులు. మా మంచాలూ, పరుపులూ, దుప్పట్లూ చాలా ధర అయినవి, మరి.

ఆ బట్టలు, చిరిగిన మురికి దీళ్లు, నలుపు-కంపు! ప్రేమ వున్నప్పుడు మాలిన్యం దీగులు పుట్టించి ప్రేమ లోతుని ఎక్కువ చేస్తుంది. నీతి పేర, దయపేర ఖండించే ఈ లోకపు సంఘాధిపతులకి ఎన్నటికీ అర్థం కాదు ఆ మాట.

వాళ్ళలో ఒక్కరూ నాకు గుర్తురాలేదు. రాజులు, రాణులు, రాక్షసులు, సఖులు అందరూ వికృతంగా కూచుని వున్నారు.

“అమె ఎక్కడ?”

“ఎవరు?”

వీమని అడగను?

“రాజకుమారుడు.”

ఇంకేమనాలో తోచలేదు.

అర్థం కాలేదు మొదట. ఒకామె పక్కన నవ్వింది.

“రత్తి! నీకోసం వచ్చాడే యాయనగారు!”

“ఎవరు?” అని మూలిగింది చింకి గుడ్డల్లోంచి ఒకామె.

“నీ భక్తుడు!”

చేతిమీద తలనానించి మొఖమెత్తి చూచింది. ఎవరడి? ఎవరు?

గుర్రే రాలేదు నాక్కూడా. రంగుపూసుకోకుండా ఆమెని ఎన్నడూ చూడలేదు నేను. నిజానికి మా దాసిదీ చాలా నయం, నా రాజకుమారుడి కన్నా.

“ఇట్లారా. ఏ మొద్దావు?”

“మండు తీసుకొచ్చాను.” అంటో చూస్తున్నాను ఆమెకేసి, వీమిటి వికృతమని.

“మండు”

“జరానికి.”

“నా బాబువి. తీసుకొచ్చావా? నీతల్లి కడుపు చల్లగా. ఎంతదయమ్మా నీకు నామీద”

అని నవ్వింది. నా రాజకుమారుడు నవ్వాడు! ఆ పళ్ళ వరస చూడడంతో నా దుస్వప్నం తొలగిపోయింది. నా రాజకుమారుడు నా ముందు నిలిచాడు. కాని ఆ మురికిలో నిలవలేను.

నవ్వకండి నన్ను చూసి. మాయ దుప్పట్ల దళసరిధేవం అంతే.

ఈనాడు తెరమీద చేసే సినిమా నటీమణులు అసలు ఎటువంటివారో అనే ఆలోచన వుంటుందా మీలో ఎవరికన్నా?

“మూడు రోజులు. ఇప్పుడూ, మధ్యాహ్నం, సాయంత్రం అన్నం తినకూడదు.”

అంతవరకూ చిన్న డాక్టర్ని!

“సగ్గు బియ్యం జావ తాగూ....” ప్రీయుణ్ణి ఆ మాటకి.

“సగ్గుబియ్యం జావా? నాకెవరు కాచి ఇస్తారు?”

“ఏం చెప్పను దానికి? సగ్గుబియ్యం జావ కాచి ఇచ్చే వాళ్ళే లేరా నా రాజకుమారుడికి” లోకం చాలా క్షూర రూపాన్ని దాల్చింది. నా మనసులో మనుషులు రాక్షసులై నారు.

“మళ్ళీ వస్తాను” అని బయటపడ్డాను.

అలోచించాను. ఆ వూళ్ళో మా అత్తయ్య వుంది. ఆమెకి నామీద చాలా ప్రేమ ఎందుకోమరి-ఆమె కొంత వెలి. మాయింటికి రాదు. ఆమెని ఆశ్రయించి, మా స్నేహితుడికి, బీదవాడికి జరమనిచెప్పి, జావ సంపాదించాను. మధ్యాహ్నం బడి వాదలగానే రెండు గంటలకి ఆ జావ తీసుకుని సత్రానికి, మైలున్నరా, ఎండలో పరిగెత్తాను.

చాలామంది నిద్రపోతున్నారు. రాజకుమారుడు కనపడ్డాడు.

“ఊ!”

“ఏమిటి నాయనా, ఇంత ఎండలో?”

“నీకోసం సగ్గు—”

ఏమిటో తింటోంది ఆమె. కారు నలుపు ఆమె. పెదవులూ చాలా నలుపు.

“ఇంద” అని నాకు పెట్టింది.

పకోడీలు! పకోడీలు!

“ఇదేమిటి? పకోడీలు తింటున్నావు?”

“అన్నం తినవద్దన్నారుగా నా చిన్న డాక్టరుగారు!”

కాని పకోడీలు!

“తే, జావ తే, తాగుతాను. నువ్వు తినుమరి!” అని పకోడీలన్నీ నా కిచ్చేసింది.

అన్నం తినలేదు నేను ఆకలేస్తోంది. తిన్నాను పకోడీలు. అబ్బా! ఏమిటిది? ఎంత కంపు—ఎప్పుడు చేసినవో! డోకు, డోకు. కాని ఆమెచేత్తో

నాకిచ్చిన పకోడీలు మింగాను రెండు. బడి వేళ అయిందని ఆ పకోడీలు పట్టుకుని పరిగెత్తాను. తినలేదు. వాటిని నా పుస్తకాల క్రాయర్లో భద్రంగా దాచుకున్నాను.

కొన్నాళ్లు టీక్కెట్టులేకుండా నాటకాలు చూసిన తరువాత అమ్మ అంది. “ఆ నాటకం వాళ్లని భోజనానికి పిలుద్దామా?” అని. నాన్నగారు సరేనన్నారు.

“అవును. పిలు సాపం! చాలానాటకాలు వూరికే చూశాం.”

వాళ్ళు! మా ఇంటికి భోజనానికి! ఇక్కడ మా ఇంట్లో! నిజంగా జరుగుతుందా? నాకమితంగా ఇష్టమైన భారతంలోని పంచ పాండవులు వొస్తారంటే మాత్రం అంత సంతోషం వస్తుందా? వాళ్ళు వొస్తారా? ఆ రాజ పుత్రికలు! వొచ్చి ఈ ఆన్నం అదీ తింటారా?

“ఛా.... వాళ్లని పిలుస్తావా భోజనానికి” అంది అక్కయ్య, నాకంత సంతోషమని ఈ అక్కయ్యకి ఎలా తెలుసో!

“ఏం భోజనానికి పిలిస్తే!”

“అదేమిటి? వాళ్ళు బజారు ముండలు. ఛీ....వాళ్లు మన ఇంటి కేమిటి?”

“ఏం వాళ్ల నాటకాలు మనం చూడటంలేదా? పిలిస్తేనేం?”

ప్రతి మాటా, నా ప్రాణమంతా వాటిమీద ఆధారపడ్డట్టు వూపిరి బిగ పట్టి వింటున్నాను. మా అక్కయ్య గొంతు నులుమితే! దీనికేం వుట్టింది! దీన్నేనా, చిన్నప్పుడు అంత ప్రేమించాను.

“అయినా వారికి బావుండదు. ఇల్లాంటి ఆడవాళ్లని అసలు భరించ లేరు. ఆయన బ్రహ్మ సమాజం. ఆమ్మో! ఎంత పట్టింపనుకున్నావేం? ఇల్లాంటి వనులు చేశారంటే, ఇంక మీ ఇంటికి రావడం కూడా మానే స్తాను.”

ఆ బ్రహ్మస్థానికి తట్టుకోలేక పోయినారు మా అమ్మా, నాన్నా!

“ఏమిటమ్మా సీరివ్యా భోజనానికి” అన్నాను.

“నీకేం పుట్టేందే? వాళ్ళు వాస్తే నీకూ నీ మొగుడికీ ఏం? మీ గదిలో కూచోండి” అన్నాను.

“చూశావా అమ్మా, వీడి కెంతవరకూ వచ్చిందో! ఎందుకూ కొరగాని వెధవగా చేస్తున్నారు వీణ్ణి. వీడికి నాటకాలతో ఏం పని చదువుకోక! ఏం పాసపుతాడు ఈ ఏడు? ఆయనకూడా అదే అంటున్నారు. ఎందుకూ పనికిరాని వాడౌతున్నాడని.”

ఇంటి ఆల్లుళ్ళ ఆభిప్రాయాలంత శాస్త్రవచనాలు. అనుల్లంఘనీయమైన ఆదేశాలు వుండనే వుండవు.

ఆ రాత్రి ఆమె వెంటనే తిరిగాను, జరంతో నీరసపడ్డ నా రాజకుమారికి నాపల్ల ఏం అపసరం కలుగుతుందోనని. ఇంకా కుర్రాళ్ళకి జేబుల్లో డబ్బు గలగలలాడని రోజులవి. మా అమ్మనడిగి అణా సంపాదించి పిప్పరమెంటు బిళ్ళలు కొని, ఆమె నోటికి అందిస్తున్నాను. ఆ ఎర్రని పెడిమల మధ్యకి, మా ఇద్దరి మధ్యా చనువూ, నవ్వులూ, వేళాకోళాలూ ఏర్పడ్డాయి. ఈనాటికి అంటాను నిజమైన, స్వచ్ఛమైన స్నేహం స్త్రీనించి కావాలంటే సంఘంలోంచి దూరంగా వుండే స్త్రీలలో తప్ప ఆ నిష్కావట్యం దొరకదని. ఎందుకో మరి మన స్త్రీలలో పాతివ్రత్యమూ, ఇయ్యడాలూ, పుచ్చుకోడాలూ, మర్యాదలూ తప్ప. లోపల్నించి ఇంకేమీ ఆలోచించని స్నేహం అవ్యాజంగా మనిషి మనిషిమధ్య సంకోచంలేకుండా కలగదు.

కాని స్నేహాల్ని అట్లాగే వాదించి లోకం వూరుకోదు. తనముక్కుని మూల మూలలా దూర్చి కణిషితం చెయ్యకుండా.

మొగవేషం మార్చేసుకుంటో, తన కోటువిప్పి నామీద పడేశాడు నా రాజకుమారుడు. ఆ కోటును భక్తితో చేతుల్లో పట్టుకుని....

ఇంతలో గడ్డం మేనేజరు వచ్చాడు.

“ఇదేమిటి! నీకు మతి పోయిందా? ఎవరనుకున్నావు ఈ అబ్బాయి గారు? నీకు మరి పొగరెక్కువోతోంది రత్తీ! తన్నులు కావాలా?” అన్నాడు.

దీగ్భ్రమచెంది నుంచున్నాను. స్టేజీమీద పక్కలికి ఒడిగి పజీకే గడ్డం సాయెబుగాడు నా రాజకుమారుణ్ణి అంటున్నాడా ఈ మాటలు! వాణ్ణి దవడ పగలకొట్టగల బలమే నాకు వుంటేనా.

రెండు గౌరవాలకి సంఘర్షణ నాలో, నా బైటి గౌరవానికి, నా లోపలి నామీద గౌరవానికి.

నిజంగా ఆ సమయంలో గర్వింవాలి నేను....ఆమె ముందు నన్ను మేనేజరు పై కెత్తినందుకు-మా నాన్నగారి కొడుకునని. కాని నా లోపలి గౌరవం, ఆమె మిత్రుడికింద నన్నంగీకరించిన గౌరవం గాయపడ్డది. పైగా ఆమెని, నా రాజకుమార్తెని తిట్టడం. అప్పటికప్పుడే క్రమంగా నా హృదయాభిషిక్తుడైన రాజకుమారుడి కన్న రాజకుమార్తె నాకు అభిమానమయింది. ఆ తెల్లపళ్ళ నవ్వు గులాబి పెదవుల మధ్య; చంకలో వరకు నున్నని తెల్లని చేతులు, రహస్యాలు పలికే మెడ వొంపు. ఎత్తయిన పక్షంమీద వూగినలాడే పూసల వజ్రహారాలు! ఆమె పాట-నడక, కనుకొలుకుల్లోంచి చూపులు.

కాని ఆ రాత్రి ఆమె కట్టుకున్న చీరె, అత్తరు పరిమళాలు, ఇంటి జ్ఞాపకాలు....మా అమ్మ బిట్టలుపెట్టె తెరిచినప్పటి పరిమళాలు.

ఎర్రటి పట్టుమీద నిజమైన జరీ అల్లికలు.

“ఇట్లాంటి చీరె మా అక్కయ్యకి వుండి” అన్నాను. ఆమె సిగ్గుతో నవ్వింది.

నేను ఇచ్చిన మందు మహత్యమో, జావ అదృష్టమో ఆమె మర్నాటినించి తేరుకుంది. అప్పటినించి నాకు చాలా గట్టి యోచన పట్టుకుంది. ఆమెకీ, ఆమె పరిస్థితులకీ సంబంధంలేదు. ఆమె రాజకుమార్తె. ఎందువల్లనో యీ చీదరలో, యీ మనుషుల్లో పడ్డది. ఆమెని ఎట్లా రక్షించను? అలోచనలు, కలలు, ఆశలు.

ఓనాటి రాత్రి మా అమ్మ పక్కన పడుకున్నాను. పడుకోబోయే ముందు మా అమ్మ మామూలుగా చాలా ముద్దు చేసి మాట్లాడుతోంది నాతో.

“నువ్వు బి. ఏ. ప్యాసవుతావు, నీకు తాసీల్దారు ఉద్యోగం అవుతుంది. అప్పుడో చక్కని పిల్లని తెచ్చి, పెద్దకట్టుంతో పెళ్ళి చేస్తాను” అంది.

అలోచించకుండానే నేను....

“నాకిప్పుడే పెళ్ళిచెయ్యి అమ్మా!”

“ఇప్పుడే! ఏమిటా తొందర? అప్పుడే పెళ్ళికూతుర్ని ఏరుకున్నావా ఏమిటి?”

నేను సిగ్గుతో మాట్లాడలేదు.

అమ్మ నవ్వుతో నా గడ్డం పట్టుకుని “నిజం చెప్పి. అవునా?” అంది.

“ఊ” అన్నాను దిండులో తలదూర్చి.

గుండెలు కొట్టుకుంటున్నాయి.

“ఎవరేమిటి?”

“రాజకుమారుడి వేషం వేస్తుంది....”

అమ్మ పెద్దపెట్టున నవ్వింది. కాకపోతే నాలో వున్న పెద్ద పట్టు అమెకి తెలిస్తే-

“ఏం చదవావు నాయనా” అని ప్రహ్లాదుణ్ణి తండ్రి అడిగిన రకం అయిపోయేదే!

అమ్మ నవ్వి పక్కగదిలో పేపరు చదువుకుంటున్న మా నాన్న గారితో -

“ఏమండోయ్! విన్నారా, మీ అబ్బాయి అప్పుడే పెళ్ళికూతుర్ని పరించాడు”

“ఓ” అన్నారు నాన్న చదువుకుంటో.

“ఎవరో తెలుసా?”

“ఎవరేమిటి?”

“అ నాటకాల ర తినిట!”

నా ప్రాణం చివుక్కుమంది.
 మా నాన్న సరైన క్రద్దని ఇవ్వలేదు.
 “చాలా చిక్కులు వస్తాయి” అని నవ్వారు.
 ఆ జవాబుకి అర్థం- ఆనాడు తెలీలేదు నాకు-

అమెని పెళ్ళి చేసుకుని ఉద్దరిద్దామనేది నా గట్టి కలలో ముఖ్యమైనది లాగుంది.

ఈ లోపల నాటకాల హాలులో ప్రజలు తక్కువవుతున్నారు. వాళ్ళు వేసే ఆ నాలుగు నాటకాలూ చూసి చూసి మా వూరి వాళ్ళకి విసుకు పుట్టి నట్టుంది. నాటకం కంపెనీ పొరుగుారికి వెళ్ళిపోతుందనుకుంటున్నారు. జన్మంతా ఈ నాటకాలు చూసినా మనుషులకి ఎందుకు విసుగు పుడుతుందో నాకు అర్థంకాలేదు.

వాళ్ళు వెళ్ళిపోతే, నేనెందుకు బతకడం? ఏం చెయ్యను? ఎందుకు చదివి, ఉద్యోగం చేసి పెళ్ళి చేసుకోవడం?
 ఒకరోజు రాత్రి ఆమెతో “మీరు వెళ్ళిపోతారా?” అన్నాను.
 “ఊ”-

అంటో నా మొహంకేసి చూసింది. నా దిగులంతా కనబడ్డదను కుంటాను.

“దిగులా?” అంది.

“అవును. నిన్ను చూడకుండా....”

“నిన్నూ తీసుకుని వెడతాను. మీ నాన్నగారి నడుగు.”

“బాపగారు తంతారు” అని నవ్వింది. ఏడుపు పార్టు వేసే నర సమ్మ.

నా రాజకుమార్తె అమెని చంపేట్టు కోపంగా చూసింది ఆమెవంక. వేళాకోళంగా నవ్వే నరసమ్మ చప్పున ఆగింది.

నాకర్థం కాలేదు. నా కలలో నేనున్నాను!

“నా చదువో” అన్నాను.

“ఇంకెందుకు చదువు? నాతో నాటకంలో వేషాలు వేద్దుగాని!”

“నిజంగానేనా?”

“ఊ” అంది గోముగా.

అనాటినించి నా భవిష్యత్తు చాలా నిశ్చయంగా స్థిరపడిపోయింది. ఎప్పుడూ ఆమెవెంట, ఆమె సేవ చేస్తో, ఆమెని రక్షిస్తో-మా చాళా మీద సాయిత్రాలు కలలు కనేవాణ్ణి. నేనూ వేషం! ఏం వేషం వుంటుంది నాకు? శత్రురాజు వేషమా-వెయ్యను. ఆమెతో యుద్ధంచేసి విరోధపడాలి. కాదు. ఆమె రాజకుమార్తె. నేను రాజకుమారుడు! నేను బిల్లణుడు! ఆమె యామిని! అంతకన్న ఏం కావాలి? జరుగుతుందా!

అటువంటి అదృష్టం నా జీవితానికి వడుతుందా? ఆ రంగులు వూసుకుని, చమ్మీకోటు వేసుకుని, కత్తి తగిలించుకుని—వొళ్ళు పరవశమయేది. రాత్రింబవళ్ళు ఎప్పుడూ ఆమెని చూస్తో—నా నన్నని పీల వొళ్ళు, నాకు సంగీతం రాకపోవడం ఏమీ అభ్యంతరాలుగా తోచలేదు.

నాన్నగారు వొప్పుకుంటారా! వొప్పుకుంటారు! ఇంకా చదవ మంటారా? ఆమె పిలిచిందంటే! నాటకాల్లో వేషాలకి యోగ్యుడా మావాడు, తెలీనేలేదే అని గర్వపడతారు. మళ్ళీ వొచ్చి ఈ వూళ్ళోనే నాటకాలాడితే, నా సహాధ్యాయులూ, టీచర్లూ ఎంత ఆశ్చర్యపడతారు! ఈర్ష్యపడతారు.

తెలుసు నాకు లోపల ఇవన్నీ వుత్తఅలోచనలని, కలలని, నాటక వేషాలు వెయ్యడం ప్రజల దృష్టిలో నీచమని, నాన్నగారూ వొప్పుకోరని, నేను వేషాలకి పనికిరాసని! కాని ఇవన్నీ అబద్ధమైనా నాకూ ఆమెకీ మధ్య వున్న సున్నితమైన అనురాగం, యీ స్వచ్ఛమైన అలోచనా మేఘాలకి తాత్కాలికమైన రంగు కొంతుల్నిచ్చింది.

అంతే కద జీవితం.

తమలోవున్న సామర్థ్యాలూ, సద్గుణాలు ఉన్నాయని అబద్ధంగా విశ్వసింపని మనుషు లెవరున్నారు? ఉన్నాయని పూర్తిగా విశ్వసించి, వాటిని నిజంగానే తెచ్చుకుని విజయవంతులయేవాళ్లు ఎందరు లేరు?

ఆ రాత్రి మనుషులు ఎవరూ రాలేదు నాటకం చూడానికి. నిరుత్సాహంగా, బద్ధకంగా జరుగుతోంది నాటకం, హరిశ్చంద్ర. నా రాజకుమారుడికి ఆ నాటకంలో కలహకంఠి సాత్ర. హరిశ్చంద్రుడు ఒక మొగాయనే వేసేవాడు. వేషం వేసుకుని వనిలేకుండా కూచుంది నా మిత్రురాలు. ఆమె రూపం జగన్ సన్మోహనంగా వుంది. జాజికాయ పెట్టెమీద కూచున్న ఆమె పాదాల దగ్గర, ఆమె కెదురుగా కూచుని, ఆమె కేసి చూస్తో వుండిపోయి నాను ఎంత సేపటినించో. కొన్ని నిమిషాలనించి ఆమె నా మొహంకేసి చూస్తోంది. ఏం ఆలోచిస్తోనో! తెర ముందునించి మనుషులు వస్తున్నారు, పోతున్నారు. పాటలు, మాటలు, అరుపులు వినపడుతున్నాయి, నాకు అదంతా చాలా దూరం, ఆమె కళ్ళనిండా అకారణంగా నీళ్లు-

“ఏమిటి? ఏమిటి?” అంటో ఆమె తొడలమీద చేతులు వేశాను.

నా చంకలకింద చేతులువేసి నన్ను పైకిలాక్కుని, నా గడ్డం ఎత్తి పట్టుకుని నా కళ్ళల్లోకి చూస్తో గడ్డది కంఠంతో చాలా జాలిగా....

“నన్ను ఏమిటి అనుకుంటున్నావు?” అంది. ఆమె పెదీమ వొజీకింది. మొహంమీది రంగుమీదనించి జారిపోతున్నాయి కన్నీటి ధారలు.

ఏం చెప్పగలను?

“ఎందుకట్లా నావంక చూస్తావు? నేను వుత్తరంగు, వుత్త గాజు పూసలు-నా బతుకు....” అని వెక్కి వెక్కి ఏడ్చింది.

ఆమె యొమ్ముమీద గిట్టువో, బంగారమో కొత్త పలకసర్లు మెరుస్తున్నాయి. ఎక్కడో జ్ఞాపకాలు-యొమ్ముమీద కదులుతో మెరిసే ఆ గొలుసు.

ఆమెని నా చిన్న చేతులతో కావిలించుకున్నాను, మెడని నా దగ్గరగా లాక్కున్నాను.

“ఏడవకు. నేను నిన్ను పెళ్ళిచేసుకుంటాను. నేను తాసిల్దారు నౌతాను.

పక్కన నవ్వింది కన్నీళ్ల లోంచి.

“నా చిన్నబాబూ! బాబూ!” అని దగ్గరిగా వొత్తుకుంది, కఠినమైన ఆ వజ్రానికి.

కొంచెం ఘండి నన్ను వొదిలి, జాలిగా-

“పెద్దయి, నిజం తెలుసుకుని, నన్ను తలుచుకుని సిగ్గుపడతావు. దీన్ని, యీ రత్తినా, నేనంత ప్రేమించింది అనుకుంటావు. నిన్ను మోస గించానని తిట్టుకుంటావు. కాని నువ్వు నాకు...” అని యేడ్చింది.

నా దీగులూ చూసింది గావును. భరించలేక చప్పున లేచింది. ఆ రాత్రి ఆమెకి చాలా తీరుబడి.

“నువ్వు నా బాలకృష్ణుడు. నేనెవరు?”

“నువ్వు నా రాధవి” అని కావలించుకున్నాను.

“... నన్ను...”

అని నాకు నీలం రంగు పూసింది నవ్వుతో, తన సొంతవేళ్ళతో. నా జుట్టుని నెత్తిన ముడేసింది, పీతాంబరం కట్టింది. తన మెట్లో పలకనర్లు నాకు అలంకరించింది.

అందరికీ చూపుతోంది. ‘నా కృష్ణుణ్ణి చూశారా?’ అని. ఆ రాత్రే ననుకుంటా నా జీవితానికల్లా గొప్ప రాత్రి! చచ్చి చెడి. చుట్టూతిరిగి యాభై రూపాయలు ఆరాత్రికి తెచ్చుకున్న త్రీనించి మాత్రం ఏ మొస్తుంది మనకి! ఏ మాయలోనై నాసరే కళ్లు కప్పి, మనని కరుణించి దేవతలు అల్లాంటి అదృష్టంలో ముంచాలి తప్ప! వాస్తవానికి కళ్లు తెరిచినకొద్దీ స్వర్గానికి దూరం-జ్ఞానం! జ్ఞానం! ఎంచుకు జ్ఞానం -? దేవుడు లేడు, అపృరసలు లేరు. స్వర్గం లేనేలేదనే జ్ఞానం—

అందాన్నంతా అణువుల చేరిక అనే జ్ఞానం—

మోహం మనోవికారమనే వై రాగ్య జ్ఞానం-

అప్పరసలూ, స్వర్గం, వీటిని భూమిమీదికే, నీ చేతుల్లోకే, మామూలు మట్టిమనుషుల్నే దేవతల్ని చెయ్యగల మాయ ఇంద్రజాలాన్ని ధ్వంసంచేపే. వాస్తవం!

అలాగే తిరిగాను ఆ రాత్రి. అడియన్సులోకి వెళ్లవద్దంది రాధ కాని బైట తిరుగుతున్నాను బిడాయిగా. మా బావ కనవడి నన్ను గుర్తు పట్టలేదు. నా అలంకారాలవంక చూస్తున్నాడు తీక్షణంగా, తన పంది కళ్ళతో;

“ఏం బావా?” అన్నాను, చాలా గర్వంగా.

“సువ్వా!” అని నా మెళ్లో పలకనర్లు పట్టుకుని,

“ఇదెక్కడిది నీకు!” అని నా మెడలోంచి తీసి లాక్కున్నాడు, గట్టిగా పట్టుకునే నా చేతుల్ని విరిచి తీసేసి.

గబగబ కన్నీళ్ళతో లోపలికి వెళ్ళాను.

“మా బావ పలకనర్లు తీసుకున్నాడు, నీవి!” అన్నాను.

“ఓ-” అని మొహం తిప్పేసి మానేజరుతో మాటాడుతోంది.

“ఎవరినన్నా పంపించు!”

“సరేలే” అంది.

అంటోనే నన్ను దగ్గిరికి తీసుకుని మనసు మాటలకిచ్చి పరధ్యాసంగా, నా జుట్టుతో ఆడుకుంటోంది.

“తెప్పించు” అన్నాను.

అమె కొంచెం విసురుగా, తెరలెత్తే వాడితో-

“సూరయ్యగార్ని అడిగి నా పలకనర్లు తీసుకురా” అంది.

మా బావ ఎలా తెలుసు ఈమెకి?

తెరల అతని వెనకనే మా బావ వొచ్చాడు. అమె వెనక దాక్కున్నాను నేను. మేము చీకట్లో వున్నాము.

“ఆ వెధవతో ఆ నరాగా లేమిటి?” అంటున్నాడు కోపంగా మా బావ,

నా చేతిని గట్టిగా పట్టుకుని, ఆమె,

“ఆ పరికసర్లు ఇలా ఇచ్చి వెళ్ళండి” అంది కోపంగా—నా రాజకుమార్తె.

“ఏమిటి వేషాలూ నువ్వు! పో, ఇంటికిపో” అన్నాడు నన్ను మా బావ.

నా మాయ విడిపోయేటంత దగ్గిరిగా ఆసాయంలో కొట్టుకుంటోంది.

“లోపలికి ఎందుకు వచ్చారు మీరు? వెళ్ళండి” అంది ఆమె.

ఎలాగో మా బావని ఎరుగును ఈమె.

అతను కదలలేదు. కొడతాడేమో నా రాజకుమార్తెని-

“వెళ్ళండి, ముందు వెళ్ళండి, తరవాత మాటాడుతాను. నా బాబు మెళ్ళించి తీశారా? వెయ్యండి మళ్ళీ” అంది కోపంగా.

“నీ బాబు! బాబు? వుండు చెవుతాను నీ పని!”

అంటో పరికసర్లు నా మెళ్ళోవేసి వెళ్ళిపోయినాడు మా బావ.

ఈనాడు తలుచుకుంటే, మా ఇద్దరిమధ్యా ఇంద్రజాలం చెదరిపోకండా, అన్ని నెలలూ ఆమె ఎంత జాగ్రత్త పడ్డదో! నా కోసమా? కాని ఆమెకే ఆ మాయ, నా వెర్రిప్రేమ అవసరమయా? అనుకుంటాను. కాని ఆమెకై నా తెలుసా!

అలా వుంటాయి మనుషులు కట్టుకునే సాధాలు. మర్నాడే అన్నీ నేల కూలాయి.

మా క్లాసులో ఎప్పుడూ నేను ఫస్ట్. ప్రతి నెలా ఆమ్మా, నాన్నా కనుక్కుంటో వుంటారు. నేను ఎన్నో ప్లేసు అని. ఆ కాలంలో మాకు మార్కులూ ప్లేసులూ వుండేవి బిళ్ళో. నేను మొదటి స్థానంలో వున్నాళ్ళు, నేను చదువుతున్నానా లేదా అని శ్రద్ధ వహించరు. నాకు స్వేచ్ఛ, ఆ నెల మూడో ప్లేసుకి దీగాను. దాంతో నా కథ తారుమారయింది. అమ్మ నన్ను చివాట్లు వేస్తోవుండగా, అటుపోతున్న మా బావ వచ్చాడు. అమ్మ వెళ్ళిపోయింది, అతను మాటలాడుతో వుండగానే!

“అనుకున్నా-దీగాడా? వీణ్ణి కొరగానివాణ్ణి చేస్తున్నారు. భయం భక్తి లేకుండా రాత్రులంతా నాటకంలో దాని వాళ్ళో కూచుంటాడు. చాలా మంచి బుద్ధులు!-”

అంటున్నాడు బావ. స్కూలుఫయినల్లో కాపీచేసి డిబారు ఐన మా బావ! అంతటితో ఆగక చప్పున ఏదో కోపం వచ్చింది. ఆగక, అణగక అతని మొహంలోకి.

“ఈ వెధవ! వీడికి ఆడవాళ్ళు. ఆడవాళ్లా నీకు?!”

అంటో నా ముందరి జుట్టు పట్టుకొని వొంచి గదిగది నా వీపుమీద గుద్దుతున్నాడు. హడలిపోయినాను. దెబ్బలకి కాదు. మా బావ యెవడు నన్ను కొట్టడానికి? నాలో యీర్ష్య పనిచేస్తోంది గావును, ఎట్లానో నా రాజకుమార్తెని ఏడిపిస్తున్నాడని నాకు తెలీదు అప్పుడు.

అతని చెయ్యి పట్టుకుని పళ్ళతో పీకేశాను. అరిచాను తరవాత అమ్మో, నాన్న, అక్కయ్య గోల! ఏం అర్థంకాదు-అల్లుడు ఎందుకు కొట్టేడు వాళ్ళ అబ్బాయిని! అతని చదువుమీద శ్రద్ధ ఎందుకు ఈనాడు హలాత్తుగా! వాళ్ళ అబ్బాయికి బావని కొరికేటంత కసి ఏమిటి అని!

అ సాయంత్రం—

“ఏం చదవటంలేదా?” అన్నారు నాన్నగారు.

“ఏం చదువు, ప్రతి రాత్రీ ఎలాగో ఓలాగు నాటకానికి హాజరు. అవే పాటలు. ఆదే ధ్యాస, పాఠాలకన్న నాటకాలు బాగా వొచ్చు ఈయనకి.” అంది అమ్మ.

ఎంత బుద్ధిహీనులు పెద్దవాళ్లు. చదువుతో నా కింకేం పని?

“ఒరేయ్! ఈనాటినించి నాటకానికి వెళ్ళావంటే వీపు వాలుస్తాను. ఇంకా ఏదో చదువుతున్నాననుకున్నాను.”

అని పరంశాలోకి వెళ్లారు నాన్నగారు. నన్ను కోప్పడడం ఆయనకి బావుండదు, పాపం!

“నేను చదువు మానేస్తున్నాను అమ్మా!”

అమ్మకి సరిగా అర్థం కాలేదు. సరిగా పిల్లలు అర్థమయితే అమ్మ లెందుకు అవుతారు.

“చదవకపోతే పరీక్ష తప్పతావు.”

“అదీకాదు. ఇంక బడికి పోను. నేను నాటకాల్లో చేరతాను.”

“విన్నారా? మీవాడు చదువు మానేసి నాటకాల్లో చేరతాట్ట!” అంది అమ్మ నవ్వుతో.

“చేరతాడు, చేరతాడు. వీవు వాలుస్తాను. జాగ్రత్త! యీనాటినించి నాటకం పాక దగ్గర కనపడ్డావా చూడు.”

ఇది రాత్రి ఏడింటికి. సత్రానికి వెళ్ళి నాకు జరిగిన ఘోరం ఆమెతో చెప్పకోడానికై నా వ్యవధిలేదు.

పక్కమీద పడుకున్నానేగాని నిద్రరాదు. నాటకం ప్రారంభమయింది. నా తలలో-ప్రతి పద్యం, పాట, సీను, పరసగా టైంప్రకారం జరుగుతోంది. నాకోసం చూస్తోవుంటుంది. పోసీలే, నాటకాలు చూడ్డానికి వీలులేకపోతేనే? పగలు సత్రం దగ్గరికి వెళ్ళి ఆమెని కలుసుకుంటోవుంటాను. ఐనా ఇంకా ఎన్నాళ్లుంటారు?

రాత్రి పన్నెండయింది. అందరూ నిద్రపోతున్నారు. ఒక్కసారి ఆమెని చూడాలనిపించింది. చప్పున ఓసారి చూసివచ్చి మెదలకండా పడుకుంటే, ఎవరికీ తెలీదు. ఇంక రావటానికి వీలులేదనీ, మా తల్లిదండ్రులు ఎంత బుద్ధిలేనివాళ్ళో, నిర్దయులో-ఆ సంగతీ చెప్పతాను!

మెల్లిగా లేచి, నిశ్శబ్దంగా తలుపు వేసుకుని బయటపడ్డాను. పాక దగ్గరికి ఒక్కపరుగు, చీకటి అంటే అంతభయమయిన నేను, మామూలుగానే పాకా, లైట్లు-నాటకం ఉండడం చూసి ఆశ్చర్యం కలిగింది. నేను లేకుండా అవన్నీ అలానే ఉంటాయనీ, జరుగుతాయనీ అనుకోలేదు.

తోవలో అంతా ఆమె మొన్న నాకు కృష్ణుడి వేషం వెయ్యడం, నన్ను ముద్దు చెయ్యడం, నన్ను తన పమిటలకింద కాపాడడం, అన్నీ జ్ఞాపకం వచ్చాయి! నేను ఆమెని చూడాలనడం కన్న, నన్ను చూడకుండా ఆమె ఏమాతోందనేదే నా బాధ.

“ప్రేమకి గొప్ప లక్ష్యం అది-అవునంటారా? ఎవరిమధ్య పచ్చింది ఆ ప్రేమ అని, ఆ మనుషుల అల్పత్వంతో ఆలోచించకండి: కాని, ఒకప్పుడు అంత గొప్ప ప్రేమ నిజంగా వెలిగింది—నా హృదయంలో! ఎవరిమీదై తేనేం?

నిజంగా ఆమె మళ్ళీ నాకు కనపడుతుందా? ఆమె నిజంగా ఉందా ఆ వూళ్ళో, నాకు అందుబాటులో? ఇంకా ఆ రోడ్డు తరగదేం? ఇంత దూరమని తెలీదే ఇదివరకు అని నా మనసులో-

నాటకం పాక నడికప్పున వేళ్ళాడే చంద్రవంకనైనా చూడలేదు. సరాసరి తెర వెనకాలకి వెళ్ళాను. ఆ స్టేజీమీద ఆమె లేదు. అవును, వుండదు. ఆ సమయానికి ఆ రంగమే జరుగుతోంది. ఆ రంగంలో ఆమెకి పనిలేదు. శత్రువుల కుట్ర ఆలోచన సేను అది. ఆమె తెరల వెనకా లేదు.

ఏమయింది? నాకోసం వెతుక్కుంటో వెళ్ళలేదుకద. ఎవరి నడగడానికీ విడియపడి నుంచున్నాను. ఆమె నాడి. ఆమెని గురించి ఇంకోళ్ళ నడగడమేమిటి? వొస్తుంది వచ్చేరంగానికి.

కాని....అసలు రాలేదేమో, జబ్బుపడిందేమో. సత్రంలో వొంట రీగా బాధపడుతోందేమో.

నా చెవిని మాటలు వినబడ్డాయి. పాక వెనక కొంచెం పక్కగా నాలుగు తాటాకులు కట్టిన దొడ్డివుంది. ఆదంతా మురికి. అక్కణ్ణించి మాటలు—

“గోల పెడుతోంది.” అని మొగ కంఠం.

“నేనివ్వను నా కిచ్చారు మీరు గొలును!” అని నా రాజకుమారి.

“ఆ చీరె ఉంచుకోవే. కాని గాజులియ్యి.”

“ఇవ్వాలా! హాయిగా ఇన్నాళ్ళూ....”

పెద్ద బూతు. ఆమె నోటినించి.

(5)

కదలేను, వినలేను.

“ఇందండి మీ భార్యగారి మహా ఆభరణం. రెండు కాసుల ఎత్తు లేదు. ఈ రాత్రి నావెంట రండి చెప్పాను. పోలీసులకి వప్పగిస్తాను”

అంటో దూకుడుగా నా రాజకుమారుడు లోపలికి వచ్చాడు. ఎర్రని పెదమలు, చమ్మికోటు, కత్తీ, మీసాలు-అన్నీ.

నన్ను చూసే మాడలిపోయింది అమె. అమె మాటాడకముందే, అమె వెనకాలే ఆ పురుషుడు వచ్చాడు—మా బావ.

“ఇదిగో, చూడు—” అంటో, నన్ను చూడక అమె భుజంమీద చెయ్యేశాడు. అమె విదిలించుకుంది.

“ఒక్కమాట విను.”

అంటో నన్ను చూశాడు.

“వెధవా! నిన్ను నాటకానికి వెళ్లవద్దనలేదూ మామగారు?”

అని కోపంగా వట్టుకుని వూయించి నన్ను తలమీదకొట్టి బైటికి తోసేశాడు.

ఎట్లా వెళ్ళివచ్చానో ఇంటికి; రక్తం వుడికి పోతోంది—మా బావ మీద కసితో పనిపట్టి నన్ను మెముందు అపమానం చేశాడు.

సావం! నన్ను రక్షించుకోవాలని ఏం తాపత్రయ పడ్డది? ఏం చెయ్యను ఈ బావని? రాత్రి పడుకున్నప్పుడు నరికేస్తే? పప్పన్నం తిని, అహింసా బోధవలకి అలవాటుపడి, ఆ అలవాటు బోయినాయి గాని, ఇంకో పరిస్థితులలోనే వుడితే ఆతన్ని ఆ రాత్రి చంపేద్దను. ఏదో గర్వపడతాం గాని చాలా శాంతి స్వభావులమని-అది వుత్త అశక్తత. భయం; పాపభీతి వడేబాధ; కసి, క్రోధం. అన్నీ లోపల అనుభవిస్తాము. తీర్చుకునే శక్తి, బైటక కేకాడు, ఆత్మశక్తిపోయి నిర్ణీవమైనాము. ఈ నీరసానికి, భీరుత్వానికి, సహనమనీ, క్షమార్పణ అనీ, ఆధ్యాత్మిక విశాలత్వమనీ గొప్పపేర్లు పెట్టుకు బితుకుతాము.

కసే కొను, మా బావమీద చాలా కఠినమైన యీర్ష్య కాల్చింది నన్ను. ఆ రాత్రి చేదైస ఆ యీర్ష్యలో మేలుకుంది, నా మొదటి

యవ్వనం. అదృష్టపంతులకి గొప్ప ప్రేమలో, శృంగారంలో, పువ్వుల్లో పెట్టివెన్నెలలో సార్థకమౌక్షుడి-ఆ ప్రథమ ఉద్యతం-రాత్రులు బలంగా మౌనంగా శాంతంగా మూలమూలనించి సన్నని లేత వేళ్ళలోంచి భూసారం పీల్చుకునే చెట్ల అకలిలోనిలిచి, నక్షత్రాల వ్యధ్య నిశ్శబ్దంలో విహరించే ప్రేమకాంతులవరకు లోకాన్ని నింపగల యవ్వనం-బాల్యతపపు ఆశలన్నిటికీ ఆర్థమై నిలిచే మొదటి యవవ్యసం. కాని ఏ పరిస్థితుల్లోనో ఓ పరిస్థితులలో యవ్వనం మేలుకోవడమనేది జరిగింది నాకు. మామూలుగా యే రహస్య అంధకారపు ఏకాకిత్వపు నేరభావంతోనో, ఏ అసహ్య బలవంతపు వ్యభిచారంలోనో, లేక అన్నిటికన్న హేయం, బ్రాహ్మలు పగలంతా ఆశీర్వాదించి రాత్రి ముత్తయిదుల చొంగ కులుకుల తరువాత ధర్మవత్తి చీదర సమాగమనంలో, మందులేని చిచ్చుబుడ్డిమల్లే ఆరిపో లేదు నా యవ్వనం తగల బెడితేనేం నన్ను! వెయ్యి భయంకర జ్వాలల్లో హృదయాన్ని మండించింది!

కానీ నా మొదటి యవ్వనం-ప్రతి పువ్వులోనూ-అచ్చరసలోకాల్ని, గాలిలో శృంగార సందేశాల్ని, ప్రతి స్త్రీలో దేవత్వాన్ని చూపే సవయవ్వనం-కారణం లేకుండానే ఆనంద తరంగాల్ని వెదచిమ్మే చిన్ననాటి యవ్వనం తానెన్నడూ వృధాకాననీ. భవిష్యత్తులో గొప్ప సుందర విధానాల సాఫల్యం కాబోతున్నానని అంధవిశ్వాసంతో పుయ్యాలలాగే యవ్వనం-ఆనాటి రాత్రి నా తొడలలోంచి, రొమ్ములోకి, రొమ్ములోనించి తలలోకి వై నుమల్లె జ్వలించి ఉద్దీపించిన యవ్వనం పసిపిల్లల నిష్కారణమైన సవ్వలో, ఆరుపులోనూ, యవ్వనుల్లో మెరిపే చూపుల్లో, రొమ్ము లిరుపులో కనపడే ఆనందం.

ఇంక జీవితం-ఎప్పుడూ ఎంత వెతికినా దొరకని ఆ సహజ ఆనంద స్థితికోసమే కదా యోగులు అంత తపస్సు! అంత సాధన!

కాని మొదటి రోజుల్లో యవ్వనం, బాల్యంతో దోబూచులాడు తుంది.

నిద్రపోయినాను. చింత లేకండా, చాలా వరకు మరిచిపోయి మేలు కున్నాను.

వాడిలి పోయింది నా మొహమంతా. జీవితంలో రసం పిండేసి నట్టయితిది. నా పుస్తకాలూ నేనూ మిగిలాము. నాటకం డప్పులు విన్నప్పు డల్లా ఏదో గొప్ప సంగతి నేను ప్రేమించే తల్లి చచ్చిపోయినట్టు వెలితి. ఎందుకట్లా ఆయినానని యోచన రాలేదు. ఆ వయసులో యోచించం.

అమేం చేసింది? నేనామెని ఏమనుకున్నాను? అంటే నేనేమీ అనుకో లేదు. కాని ఆ రాత్రి చూసిన సంగతి వల్ల నాకామె నించి సంపూర్ణంగా ఆమెమీద పూర్తి విరక్తి కలిగింది.

అంతేకాదు, కొందరు మొగవాళ్లు ఉంటారు. మన ప్రయురాలు తనని మించి వ్యవహారాలు పెట్టుకుందన్నా నహించగలము కాని-ఆ మొగవాళ్లు ఓ స్త్రీని తాకారని మనకి తెలిస్తే ఆ స్త్రీని ఇంక తాకలేము. తక్కిన విషయాలలో చాలా నన్నిహితులై ప్రేమాస్పదులైన వాళ్ళే కాని వాళ్లని స్త్రీ పరంగా భరించలేము. వాళ్లు స్పృశించారని తెలిస్తే ఇంక ఆ స్త్రీ మలినమై పోతుంది. అట్లాంటి వాళ్లలో ఆ చిన్ననాటి మా బావ ముఖ్యుడు. కార్యమయిం తరవాత మా అక్కని దూరంగా కూడా భరించ లేకపోయేవాడ్ని. అతనికి సేవ చెయ్యడం, అతని గదిలోంచి బైటికి రావడం చూడకుండా తప్పించుకునేవాణ్ని. నా రాజకుమార్తె. ఇంకేం చేసినా, నన్ను నవ్వినా, పొమ్మన్నా, అవమానం చేసినా నా మమత విడి పోయేదికాదు. కాని మా బావ అధికార—నా హృదయాన్ని ఏ విధంగా. ఏ ఆయుధంతో హత్య చెయ్యాలో సరిగా తెలుసుకుని చీల్చి నట్టయింది, ఆమెమీద కోపం, అసహ్యం, తిరగబాటు-అన్నిటితో బాధపడ్డాను. నా ప్రేమ పోలేదు. గాఢంగా గాయపడి గిలగిల లాడింది.

కాని యవ్వనం-దెబ్బతిన్న బంతిలాగు ఎగురుతుంది. మామూలు పాఠాలలో, ఆటలలో పడ్డాను, వారం రోజుల్లో. రాత్రి పడుకున్నప్పుడు మాత్రం పెద్ద కున్యం తట్టేది. కాని నిద్ర. అదృష్టవంతమైన రోజులు

శ్రీ స్వభాపంమీద కట్టుకున్న ద్వేషం, వై రాగ్యం, వేదాంతం, సిని సిజం. ఇవేం అవసరంలేదు. చిన్నతనంలో మళ్ళీ జీవితాన్ని కట్టుకునేందుకు.

ఈ లోపల బావకి, ఆక్కయ్యకి ఘర్షణలు వికృతమవుతున్న సంగతి గమనించలేదు నేను. ఎండుకంటే మాబావ మొహం చూడడమే అసహ్యం. ఇంటి దగ్గరే వుండటం లేదు నేను. ఆతనికి ఎదురుపాళ్ళి వొస్తుందని.

ఓ నాడు రాత్రి పదింటికి చదువుకుంటున్న నా దగ్గరికి మా ఆక్కయ్య వచ్చి నా శుజంమీద ప్రేమగా చెయ్యి వేసి నుంచుంది.

“తమ్ముడూ, నాకో సహాయం చేసిపెట్టాలి-”

గొంతు చాలా తగ్గించి మాట్లాడుతోంది.

“చూడు. నాటకాల కంపెనీ వాళ్లు వెళ్లిపోతున్నారు ఈ వూరినించి, నాచీరె ఆ రత్తి దగ్గర వుండిపోయింది. దాన్నడిగి తెచ్చిపెట్టాలి”

నా తలలో సదీ సంగతులు ఒక దానితో ఒకటి పెనవేసుకుని పొంగడంతో ఏమీ మాటాడలేక పోయినాను.

వెళ్లిపోతున్నారు. ఇంక రాజకుమార్తె కనపడదు.

చీ -దాని సంగతి అసహ్యం. పోనీ.

ఆక్కయ్య చీరె!

ఆక్కయ్య నన్నడుగుతోంది.

ఎట్లా వెళ్ళి మళ్ళీ ఆమె మొహం చూడను?

కాని ఈ వంకతో మళ్ళీ ఓసారి ఆమెని చూడగల అదృష్టం.

ఛా. చూడకూడదు.

ఏమని ఆడగను?

“నీ చీరె ఎందుకుంది ఆమె దగ్గర?” అన్నాను.

“నేనే ఇచ్చాను, ఎరువుగా.”

“కబురంపూ”

“కాదు. నువ్వే ఆడుగు.”

“నేను వెళ్లను.”

“ఎందుకు వెళ్లవు? ఎప్పుడూ వెళ్లేవాడివిగా!”

“వెళ్లవాడన్నారూగా!”

“నువ్వడిగితే ఇస్తుంది.”

“ఎందుకియ్యదు? ఎరువు తీసుకుంది! నేనెందుకు! నాకు టైంలేదు.

“తమ్ముడూ, వెళ్లరా. చాలా ఖరీదురా ఆది! వృథాగా పోతుంది”

“భావనడగమను.”

“ఆయన వెళ్లరుట.”

“నేనూ వెళ్లను.”

అక్కయ్య కళ్లలో నీళ్లు-

“నరేలే. ఒకవేళ ఇయ్యకపోతే!”

“నువ్వడిగితే ఇస్తుంది. నాకు తెలుసు.”

“ఎట్లా తెలుసు!”

అనుమానంగా “మీ బావ చెప్పారు!”

“ఊ-మరి నీ గొలుసు వచ్చిందా?”

అనేసాను ఆలోచించకుండా. తెల్ల బోయింది అక్కయ్య.

“గొలుసేమిట్రా?”

“ఏం లేదులే.”

“చెప్పు-నీకెట్లా తెలుసు?”

“నాకు తెలీదు. ఎందుకో అన్నాను. నరే వెడతానన్నానుగా?” అని
లేచిపోయినాను అక్కణ్ణించి.

పొద్దున్నే సత్రానికి వెళ్లాను. వాళ్లు రైలుకి వెళ్లాటేట! తొర తొరగా
స్టేషన్కి వెళ్లాను. చాలా టైముంది. సామాన్లు లగ్గజీ చేయిస్తున్నారు!”

అందరూ నన్నుచూసి “వొచ్చాడు, వొచ్చాడు” అన్నారు. రైలు
పట్టాలకేసి దూరంగా నుంచున్న ఆమె తలెత్తింది. కళ్లలో నీళ్ళుపున్నాయి
అనుకున్నాను. నావంక చూస్తోనే గుర్తుపట్టకుండానుంచుంది. కొంచెంసేపు

అలోచనల్లో బైటికి రాకుండా. ఎక్కడో అలోచిస్తూనే దగ్గిరికి వచ్చి నా బుజుల మీద చెయ్యివేసి నావంక చూస్తూ నుంచుంది. ఆ చేత్తోనే ప్లాట్ ఫారం చివరికి నడిచింది నన్ను తీసుకుని. గంగరావి చెట్టుకింద నుంచు న్నాము.

ఆ ఉదయాన—

ఆమెమీద కోపం, యీర్ష్య, అనన్యాయం అన్నీ వీమూలా లేవు. నాలో నేను అన్నాళ్ళు ఎందుకు రాలేదు ఈమె దగ్గిరికి? పది రోజులు గొప్పకాలం వృథా చేసుకున్నాను కొందరు మిత్రుల సంగతి కూడా అంతే. వాళ్ల నిర్లక్ష్యం, మనమీద మరుపు, చివరికి అసకారం అన్నీ మరుస్తాము వాళ్ళని చూడగానే. అదీ వాళ్ళ శక్తి. మన గొప్ప ప్రేమో, లేక వాళ్ళు చేసిన పనులు వాళ్ళని అంటవో!

ఆమె మాటాడలేదు. లోపల ఏమో అవుతోంది.

మెల్లిగా నా తల, చంపలు నిమిరి వొకటే ఏడ్చింది.

అకాశాన యీడురు గాలిలో మబ్బులు పరుగెత్తుతున్నాయి. చెట్టు మావేపు వారికి పోతోంది, గాలి బరువుని భరించలేక, ఆమె జుట్టు, పమిట అన్నీ ఎగిరిపోతున్నాయి. ఆమె నిస్సహాయంగా నన్ను కాకుతో 'నేను' అనే నన్ను లోపలికి తీసుకుంటో నుంచుంది, ఎంతసేపో. ఎండ మీదపడి, మళ్ళీ మబ్బువాటున, మామీద నీడపడుతోంది. అన్నీ మరిచి ఆమె దయలో నిలిచి పోయినాను.

గాలికి ఆ పిట్టల యీకలన్నీ రేగుతున్నట్టే. పాపం జీవితపు తుఫానులు ఏం చేశాయో ఆమెని అనుకుంటాను ఇప్పుడు.

రైలుకి గంట!

గొప్ప పుద్రేకంతో, అవేశంలో వెక్కి వెక్కి ఏడుస్తో వన్ను కావి లించుకుంది. నా తలని తన రొమ్ముకి అదుముకుంటో!

ఏడుస్తోనే “వెళ్ళిపోతున్నాను.”

అని తిరిగింది స్టేషన్ వేపు. నా బుజింమీద చెయ్యి తియ్య కుండావే, పొంగివచ్చే కన్నీళ్ళని చెరగుతో తుడుచుకుంటో. ఏమను కున్నారో మనుషులు-అనాడు ఇంకా ఆ ధ్యాన వుండదు చిన్నవాళ్ళకి.

ఎట్లా వోదార్చను? ఎందుకు ఏడుస్తుంది? ఏ విధంగా, ఏం మాట్లాడి సంతోషాన్నివ్వను ఆమెకి!-అనేదే ధ్యాన.

నామీద ఎంతో ప్రేమ ఈమెకి. ఈమెని వొదిలి తిరిగాను; అందుకు ఏడుస్తోంది ఆనుకున్నాను.

అంతే తెలుసుకోగలను అనాడు.

ఆమె మాట్లాడితే, ఏమన్నా చెప్పగలిగేవాణ్ణమో!

మా అక్కయ్యా, చీరా చాలా దూరం నా మనసునించి. స్టేషన్ ముందుకి వాచ్చాక, పెద్దఅలలమల్ల వాచ్చే ఏడుపుని లోపలికి కుక్కుకుంటో ఆ రైలు వాచ్చే చప్పుళ్ళో “ఇంక వెళ్ళు” అంది.

వెళ్ళిపోయినాను బైటికి. నేనెక్కె వచ్చిన సైకిల్ చూసేప్పటికి జ్ఞాపకం వచ్చింది, నేను వచ్చిన పని.

గదిగది లోపలికి వెళ్ళాను. ఆమె ప్రశ్నార్థకంగా చూసి నవ్వింది. “చివరిదాకా నన్ను విడువలేడు” అన్నట్టు.

నాకు తెలుసు మా బావ ఆ చీరె ఆమె కిచ్చాడనీ, ఆమె ఇవ్వడనీ. కాని అక్కయ్య అడగమంది.

ఇంక వెళ్ళిపోతుంది ఆమె-

కలకాలం వుండేది అక్క.

చీరె ఇవ్వదు. కాని ఎట్లా వెళ్ళను ఇంటికి అడగకండా.

అంతేకాదు. ఆమె రాజకుమార్తె కావొచ్చు. నామీద ప్రేమే కావొచ్చు. కాని వెళ్ళిపోయే ఆమె, నా అక్క చీరెని-మా అస్తిని తీసుకు వెళ్ళడానికి నీల్లేదనేదీ పనిచేస్తోందనుకుంటాను నాలో. ప్రేమలో కళ్లు కప్పి ఇచ్చేస్తారు మొగాళ్లు. వేలివ్వవొచ్చు. కాని ప్రియురాలుతాము ఇయ్యని దాన్ని తీసుకుందంపే భరించలేరు.

అక్క- నా కుటుంబానికి, నా పంశానికి, నా గౌరవానికి. నా జీవితానికి పెనవేసుకున్న అక్క! అక్క-వొంటిని, ఘరానాని, పాతివ్రత్యాన్ని పెనవేసుకుంది చీరె.

అక్క-మీద ఎంత ద్వేషముండనీ, నా అక్కతో, నా అక్క-చీరెతో ఆమె సమానమెట్లా అవుతుంది?

ఆమెకీ, నాకూ మధ్య వుత్త అర్థంలేని, అవసరం లేని పుత్త పేమ.

“అక్కయ్య చీరె తీసుకురమ్మంది”

ఆ మాట అర్థంకానట్లు చూసింది.

మాటలేకండా, మెల్లిగా తన బ్రంకు తెరిచి, పైనవున్న చీరెని నావంక చూడకండానే నా చేతికి అందిచ్చి పెట్టె తాళంపేసి, నావంక చూడకండానే రైలువేపు వెళ్ళిపోయింది.

అని కథని ఆపాడు తాసిల్దారు.

నముద్రం పొంగి క్లబ్బుని మింగెయ్యడానికిలాగు దొల్లుతోంది, వాళ్ళవేపు ఉద్రేకంగా.

“చిత్రంగానే వుంది. ఎంత కుర్రవాడివై నా, అట్లాంటి స్త్రీని అంత కాలం-నిజం కనబడుతున్నా కూడా, కళ్లు మూసుకుని ఆరాధించడం” అన్నాడు లింగరాజు.

“ఏమిటో? ఇప్పుడు యోచిస్తే ఏమనిపిస్తుందంటే-ఆమెది గొప్ప హృదయమని. ఆమె ఆకారం, కాదు-అలవాట్లు, కాదు-ఆమెకి నా పైన కలిగిన గొప్ప ప్రేమ నన్నంత పశ్యుణ్ణి చేసుకుంది. పైగా కొద్దో గొప్పో ఆ పయసున నన్ను ఆకర్షించగలిగిన ఆర్టిస్టు”

“మా బావ”

“అతని బావ నంగతి చాలా స్పష్టం. అలాంటి వాళ్ళని రోజూ చూస్తోనే వుంటాము” అన్నాడు శానిటరీ.

“పోనీ, ఆమెకి నీమీద ఎందుకూ ఇష్టం అంటావు?”

“దాన్నే నేను గొప్ప హృదయమంటాను. ఈ ప్రేమనే ఐశ్వర్య వంతులకీ, రాజకుమారులకీ, లేక జానపదులకీ, కర్షకులకీ అంటకడితే ఏ కథకుడో, మీకు చాలా సహజంగా, అందంగా కనపడుతుంది. లేని అందాలు కూడా కల్పించుకుంటారు, సులభంగా. కాని మామూలు మట్టి స్త్రీకి, నాలుగు డబ్బులకి తనని అమ్ముకునే స్త్రీలో, ఏ అవసరమూ, ఆశలేని ప్రేమ వుందంటే నమ్మడం కష్టం. మనం జీవిత సూత్రాల కింద, మన ఆధిక్యతా భావంకోసం నిజమని నమ్ముతున్న విలవలు తారుమారౌతాయి.”